

የቀለም ጠብታ

From the Library of
ፍጥሕ አጥኝ ወልደ ዮሐንስ
FESSEHA ATLAH WOLDE YOHANNES

ከግርማ ዳምጮ ሀብተየስ



ሚስት ሄልደር ቱቢያስን በኢትዮጵያ በወንጌል መልእክተኛነት ብዙ ዓመታት ስላሳለፉ ላመሰግናቸው እወዳለሁ። እናት ለኔ ብቻ ሳይሆን ለሌሎችም ናቸው፤ ወዳጅነታቸው በቅርብ ለሚያውቋቸው ብቻ ሳይወሰን ለሁሉ ነው፤ ውለታቸውም የማይቆጠር ስለሆነ ብዙ ሰዎች በላቸው ትዝታ የተነሳ ልዑል አምላክን በየዕለቱ ያመሰግኑታል። ይኸ ጽሑፍ ለላቸው ማስታወሻ እንዲሆንልኝ እፈልጋለሁ። የተወለዱበትን ሰባ አምስተኛ ዓመት ሲያከብሩ የተጻፈ እነሆ

ሂልደር ቱቢያሰን

የማልቸለውን ልሞክር
ስለ ቱቢያሰን ለመንገር
እንደምንም ብዬ ልታገል
ለመጻፍ ጥቂት ቃል
ስለኛ ክርስቲያን እመቤት
ጎረቤት ወዳጅ እናት
ባለውለታ ለብዙ
ለእግዚአብሔር የታዘዙ
ለእሱ ፈቃድ የተገዙ።
እስቲ ግርማ ዳምጤ ይናገር
እስቲ መርዕድ ገብሩ ይመስክር
ታሪኩን ፒተር ፓል ይዘርዝር
አትርፍ ፈረጃ በዚያ ላይ ይጨምር
አውቃለሁና እንዳይረሱ
ሀብተአብ መና ይነሱ
ወልደ ጻድቅ ዳኚ ይጠራ
ከውዴ ካሰኝ ጋራ
እስቲ በዚያ ብዕሩ ይጻፍ
የሶቦቃ ልጅ የሴፍ
እስቲ ይጠሩ አበሾቹ
እስቲ ይጠሩ ፈረንጆቹ
ስለ ቱቢያሰን
ያዩትና የሰሙትን
አንድ ባንድ ይንገሩን
ሁሉም አላቸው መልካም
የሚያክሉበት በዚያ ስም።
ስለሚያረካ ሕይወታቸው
ስለሚጣፍጥ ምግባቸው
ከደማቅ ቤታቸው የወጡት የገቡት

እስቲ ይናገሩ ባንድነት
 ስለነበረን ሳቅና ፈገግታ
 ስለምንጫወተው ጨዋታ
 በዚያም ላይ ቢደመር
 የምንዘምረው መዝሙር
 ስለሚሰጠን ትምህርት
 ስለሚደረገው ጸሎት
 ይንገሩን ምንም ሳይረሱ
 መንፈሳችንን ያነሳሱ
 ትዝታችንን ይቀስቅሱ።
 ብዙ ዘመናት አሳልፈው
 ከኖርዌ ድረስ መጥተው
 ልባችንን ተቢያሰን ማረኩት
 ወደሳቸው ወሰዱት።
 በሳቸው ልዩ ፍቅር
 አምላክ አሳየኸን ያንተን ክብር
 አስተማርከን ያንተን መንገድ
 ሰውን እንደ መልአክ በመስደድ።
 የቱቢያሰን እናትነት
 ትሕትናና ጨዋነት
 የፍቅራቸው መስዋዕት
 ከቶ እንዲታወስ
 በየቦታው ይድረስ
 ይነገር በወዳጅ በዘመድ አፍ
 በታሪክ ማህደርም ይጻፍ።



ከተነሳሷቸው ፎቶግራፎች ሁሉ በአንደኛ ደረጃ
 የምወደው ይህንን ነው።
 የተነሳሁት የዛሬ ዓመት ነበር ብል ደስ ይለኝ ነበር ፣ ነገር ግን
 አይደለም ቢያንስ ቢያንስ አርባ ዓመታት ይሞላዋል። አንድ
 አንድ ሰዎች “አሁንም አልተቀየርህም ያው ነህ ይሉኛል።”
 ዘወትር ፊቴን የማይበት መስተዋት ግን የሚነግረኝ የተለየ
 ታሪክ ነው። በዚህ ጊዜ በክርስቶስ ያለኝ እምነት ያለመጠን
 ያፅናናኛል። በሱ ለሚያምን እርጅናም ሆነ ሞት ጊዜያዊ ነው።
 “እነሆ ሁሉን አዲስ አደርጋለሁ” ይላል። ይህ ተስፋ
 መኖሪያችንን ዓለም ብቻ ሳይሆን ፣ እኛንም ይጠቀልላል።

ግርማ ዳምጢ ሀብተየስ

P.O.Box 600
 Angwin
 CA 94508 USA
 E-Mail gdamte@puc.edu

August 7, 2000

መዝሙረ ዘዳዊት

በመጽሐፍ ቅዱስ ውስጥ ብቻ ሳይሆን በሕይወታችንም ውስጥ መዝሙረ ዳዊት ታላቅ ቦታ አለው። በራሴ ሕይወት በደረሰው በየኔታ ጥሩነህ አስተማሪነት ፊደልን ከቆጠርሁ በኋላ ትምህርቴን የደመደምሁት የዳዊትን መዝሙር በመድገም ነው። አጋጣሚ ሆኖ እንግሊዘኛም መማር ስጀምር መጀመሪያ የተማርሁት መዝሙር

“ትንሹ ዳዊት በበገና

ተጫወት እንደገና”

የሚል ነበር። መዝሙረ ዳዊት እስከዛሬ ድረስ አልተለየኝም፤ ለዚህ ምድራዊ ጉዞ ግሩም ስንቅ ሆኖ አግኝቼዋለሁ።

በደግሞ ጊዜ ሆነ በክፉ በደስታም ጊዜ ሆነ በኃዘን ስናገኝም ሆኖ ስናጣ ቶሎ ብሎ እጃችን የሚያወጣው የዳዊትን መዝሙር ነው። ከዚያ ስሜታችንን የሚገልፅ ፍላጎታችንን የሚያረካ ጥቅሶችን እናገኛለን። ከመጽሐፍ ቅዱስ ክፍል በበለጠ የሚነበብ እሱ ነው ብል የተሳሳተሁ አይመስለኝም።

የመዝሙረ ዳዊት መቶ አምሳ ምዕራፎችን ለማስታወስ ቀላል አይደለም። ያንን ለማስታወስ እንዲረዳኝ በማለት ይህንን ያዘጋጀሁት ለራሴ ነው፤ ከዚህ አልፎ ተርፎ ደግሞ ሌሎችን ከረዳ ደስታዬ እፅፍ ይሆናል። ምናልባት አንዱ እኔ ባዘጋጀሁት ተበላጭቶ እሱ የሚበልጥ ከጸፈ አመሰግናለሁ እንጅ አልነቅፈውም። ጭራሽም ሳላስበው አሳቤን እንደፈፀመው እቆጥረዋለሁ።

ከዚህ እያንዳንዱ ቁጥር የሚያሳየው የመዝሙረ ዳዊትን ምዕራፍን ነው። እነሆ ከውቅያኖሱ ውስጥ በጭልፊያ የወጣ ውኃ ! አብ ይከበርበት የሱስ ክርስቶስ ይታይበት መንፈስ ቅዱስም ላዘኑ እንደማፅናኛ ለደከሙ ማበረታቻ ተስፋ ለቆረጡ ደግሞ ማደፋፈሪያ አድርጎ ይጠቀምበት።

1

ምስኡን ነው ስለ እግዚአብሔር የሚያስብ የሚያልም
ሳይሰልችና ሳይደክም
ሳያቋርጥ አንዳፍታ
ከጠዋት እስከማታ።
ይለማል ያብባል
በፍሬ ይታጀባል።
ኃጥአን ግን እንደረሱት ይረሳሉ
እንዳልሆኑ ያሆናሉ
እንደ ትቢያም ይበናሉ።

2

ምንድን ነው ይኸ ጋጋታ
ምንድን ነው ይኸ ኡኡታ
ለምን አሕዛብ ይንጫጫሉ
በመሰሐላይ ይቆጣሉ?
ጊዜያቸው ሲደርስ ይደቃሉ
ወዲያውኑ ያልቃሉ።

3

አድራሰሁ ተመቻችኛ
ስለሚጠብቀኝ ተኝኛ
ተኝኛም አልቀረሁ
ስለደገፈኝ ተነሳሁ።

እነሱ በቁጥር
ኃጥአን ግን ተንሰራፋ
አለመጠን ተሰፋፋ።

13

እስከመቼ እስከመቼ
እጠይቃለሁ አብዝቼ
ለምን አታሰብም
እስከመቼ ትላለህ ዝም።

14

እግዚአብሔር ሲመለከት ከሰማይ
ቅን አላገኘም በምድር ላይ
ሁሉም ገሰገሱ ሔዱ
ጠማምነትን ወደዱ።

15

ማን አለ የሚደፍር
ካንተ ጋር ለመኖር
ፍጹም ጸድቅ ነህ በእውነት
ማን ሊቆም ይችላል ካንተ ፊት ?

16

አልፈራም ምንም ነገር
በቀኝ ሰላለ እግዚአብሔር
ልቤ በደስታ ተሞላ
ዘወትር ስለማላይ ከሱ ሌላ።

17

ተኝቼ ከመቃብር
እዚያው አልቀር
እነሳለሁ ለማየት
ለመጥገብ የሱን ፊት።

18

አንተ የሰማይ ልዑል
የማላደርገው የለም ባንተ ኃይል
አጥሩን ጥሼ አልፋለሁ
ግንቡንም ቢሆን እዘላለሁ።

19

በተራራና በወንዙ
ያንተ ምስክር እበዛዙ
ሰማያት ይናገራሉ
ከዋክብትም ያወራሉ።

20

በመከራ ቀን በችግር
ይቁምልህ እግዚአብሔር
ያ የሰራዊት አለቃ
ይሁንልህ ጠበቃ።

21

ሰንትና ሰንት በረከት
እንተ ሰጠኸው ለዳዊት
ስለነበረ ያንተ ውድ
በራሱ ላይ ደፋህ ዘውድ።

22

አምላኬ ምነው ቸል አልህ
ዝምታን አበዛህ
ሰጩንቅ አለልክ
አይቶ እንዳላየ ለምን ሆንክ ?

23

ከዚህ የበለጠ ምን አለ ክብር
እረኛዬ ከሆነ እግዚአብሔር
እሱ ከቆመልኝ በዳርና በመሃል
ከዚህ የበለጠ አለ ዕድል ?

24

ማነው የሰማይ ባለቤት
ምድርን የሚገዛት
እግዚአብሔር ነው ፈጣሪ
የሁሉም ተቆጣጣሪ።

25

ገና ከድሮ ከጥንት
ፀጋህ ሆነልን በረከት
ወጠንክ ሰውን ለማዳን
እንደገና ለመጠገን።

26

የክብርህ ማደሪያ ቦታ
ደሰጠኛል ልዩ ደስታ
በቅዳሜ በሰንበት
አቤት ሲያረካኝ መገኘት
ሰላም ባለበት ባንተ ቤት።

27

እንግዲህ ማንን ልፍራ
አምላክ ካለ ከኔ ጋራ
እሱ ነው አባትና እናቱ
ብርሃኔ ረዳቴ።
አለኝታዬና ብርታቴ።

28

ጉድጓድ ገብቼ ለዘላለም እንዳልጠፋ
እንተ ሁንልኝ የኔ ተስፋ
እንተ ነህ ፈጥኖ ደራሽ
ሕይወት ሲረበሽ ሲበላሽ።

29

በእግዚአብሔር መንገድ ሂዱ
ለሱ ብቻ ስገዱ
ድምፁ እንኳን ኃይለኛ
ሊቀሰቅስ የሚችል በመቃብር የተኛ።

30

አያስፈልግም መሸበር መቃተት
ማታ ሲመጣ ጭንቀት
በማለዳ በጠዋት
ሳናስበው በድንገት
ከተፍ ይላል በረከት።

31

ጠላት በዚህና በዚያ ሲበረታ
ሰይፉ ሲመዘዝ ጥይቱ ሲንታታ
አንተ ሁንልኝ መከታ።
የጦር መሳሪያ ሲንጋጋ
ተከላከል ላንተ መንጋ።

32

በአንተ በአምላካችን
እጅግ በጣም ደስ አለን
ለልባችን ፈነጠዝን
ይቅር ስለምትል ኃጢአትን
ስለምትረሳ በደልን።

33

ሰማይ ሆነ ምድሩ
በጌታ ቃል ተሰሩ
ኃይል አለው የእግዚር ቃል
ያልታሰበውን ይሰራል።

34

የለም የሚጣፍጥ እንደእሱ
የአምላክን ችርነት ቅመሱ
ዘወትር ሳትረሱ
ደግነቱን ተንተራሱ
የሚጠብቁን ቀን ሌት
ይልክልናል መላእክት።

35

አቤቱ አደራ እንዳትረሳ
ጋሻ ጦርህን አንሳ
እኔን ለመርዳት ተነሳ
ጠላት እኔን ሲውጠኝ
ዝም ብለህ አትየኝ።

36

አንተ ምንጭ ነህ የሕይወት
መፍለቂያ የእውቀት

ለማወቅ እንድችል እውነትን
እባክህ ላክልኝ ብርሃንን።

37

የቆየ የዘገየ
መጨረሻውን ያየ
እንደሚባለው በኛ አገር
ኃጥአን ሲጠፉ ከምድር
ጸድቃን ይኖራሉ በክብር
ሕይወት ይሆናል በጌታ
የጸድቃን እጣ ፋንታ።

38

አንተ አምላክ አትቆጣ
ይመጣብናል ብዙ ጣጣ
ምሕረትህ ከምድር ሲለይ
መከራ ይመጣል በኛ ላይ።

39

የታወቀ ነው ይህ ነገር
ሕይወት መሆኑ አጭር
የማይሞላ ስንዝር
ልጠፋ እችላለሁ በድንገት
ከመቅሰበት።

40

እኔን ስለሚወድ
ላክ ከላይ ገመድ
ሳልሞት ሊያወጣኝ ከጉድጓድ ።

41

እጁን የሚዘረጋ ለምስኪን
የከበረ ነው በአንተ ዓይን
ይባረካል በብዙ ረገድ
ሲወጣና ሲወርድ
ትጠብቀዋለህ በመንገድ።

42

እንደዚያ እንደ ዋላ
በውኃ ጥም እንደተጉላላ
መልካሙ ችሩን ጌታን
የምትባርካትንና የምታረካትን
ነፍሴ ትናፍቃለች አንተን።

43

ምን ያስፈልጋል መስጋት
ምን ያስፈልጋል መቃተት
ነፍሴ እግዚአብሔርን ደጅ ፅኝ
በሆነ ባልሆነው አትዘኝ።

44

አንተ ብቻ ነህ ብርታት
ለሰው ልጆች መድኃኒት
ጠላት ፊት ለፊት ሲገጥም
እጅግ ይረዳል ያንተ ስም።

45

ሌላው ሲመጣ ሲሄድ
በመጣበት መንገድ
አምላክ አንተ ግን ንጉስ ነህ
ፀንቶ ይኖራል ዙፋንህ።

46

መግቢያ መውጫ ስናጣ
ረድዴት ከላይ መጣ
ጌታ አለሁላችሁ እያለ
ለሕዝቡ ተከላከለ።

47

ቅረቡ በፈገግታ
ይሰማችሁ ደስታ
ከልብ የምታምኑ ሁሉ
ለእግዚአብሔር እልል በሉ።

48

የታለቁ ንጉስ ከተማ
እንዴት ታምራለች ጸዮን አብባና ለምልማ
ማን አለ አንቺን የሚወዳደር
በውበት በግርማ በክብር።

49

በምሳሌ ምስጢርን
በበገና መዝሙርን
እንዲጠቅም እንዲበጅ
ትናገራለህ ለሰው ልጅ።

50

አይበደርም ብር
ሀብታም ነው እግዚአብሔር
በበረት በሜዳ ያለው ከብት
ለምድረ በዳ ሰራዊት
እሱ ነው ባለቤት።

51

አዝኜ ወዳንተ ስመጣ
በሂሶጽ እረጨኝ እንድነጣ
አጠፋህ ተብዬ ስከሰስ
አንተ ኃጢአቴን ደምስስ።

52

ወዮሉት ለክፉ ሰው
እንዱን ከእንዱ ለሚያጋጨው
ከደግ ይልቅ የሚወድ ዓመፃን
ከውነት ይልቅ ሐሰትን።

53

ሲመለከት እግዚአብሔር ከሰማይ
አንድ አላገኘም በምድር ላይ
በፍፁምና ያለ
ያልተዛባ ያለጋደለ።

54

አቤቱ በሰምህ አድነኝ
በጉልበትህም ደግፈኝ
እጅህ ካልተዘረጋ
ፍፁም አልችልም ልዋጋ።

55

ለመፅናናትና ለዕረፍት
ሰላም ደስታ ለማግኘት
ርቁ ለመሄድ ከምድር
ምነው እንደ ርግብ ብበር !!

56

በቀኝና በግራ
ጠላት አለ ከኔ ጋራ
ግን አምላኬ አለህልኝ
ማንም አይችልም ሊነካኝ።

57

ሳልመለከር ሰላንተ ፍቅር
ሳልናገር ሳልዘምር
የልቤን ግቢና ደጅ
አንተ አስቀድመህ አዘጋጅ።

58

አለ ጻኛ የሚፈርድ
በሐቀኛ መንገድ
አንዳች የሌለው የሚጎድል
ሚዛኑ ትክክል።

59

ደም ከጠማው በዓመፀኛ
ለክፋት ነገር ከማይተኛ
ሊያጠፋን ከሚውጠን
አንተ አምላካችን ጠብቀን።

60

አቤቱ ጌታ ባለክብርና ባለግርማ
ሰጠሃቸው ሰንደቅዓለማ
እንዲያውለበልቡት
ሲመሰክሩ ለእውነት።

61

በምታውቀው መንገድ ምራኝ
ከፍ ወዳለው ቋጥኝ
አናገኝምና ሌላ
የሚሆን ጥላ ከለላ።

62

ባፋቸው የሚባርኩ በልባቸው የሚራገሙ
አሉ ሰዎች የተጣመሙ
የነሱ በሽታ እንዳይዘኝ
መከላከያ ሰጠኝ።

63

በማለዳ ጠዋት ሲነጋ
መምጣት ደስ ይለኛል አንተ ጋ
አለኝ የተለየ ጉጉት
ፊትህን ለማየት።

64

በምላሳቸው ሰውን ከሚበሉ
ሰጋን ከሚተለትሉ
ከእነኚያ ክፉዎች ጦር
እባክህ እኛን ሰውር።

65

ምድር ሲንቀጠቀጥ
ባሕርም ሲናወጥ
ነፋሳት እርስ በርሳቸው ቢጋጩ
ፍጥረታት ሁሉ ሲንጫጩ
ኃይል ስላለው ልዑል
ዝም ሊያሰኛቸው ይችላል።

66

ሆነን ነበረ መጫወቻ
የማንም ማላገጫ
መጨረሻው ግን አማረ
ያ ሁሉ ውርደት ቀረ
ድርቀት ተተካ በዝናብ
ራብም በጥጋብ።

67

እግዚአብሔር ሆይ ካንተ ነው ምሕረት

ሰላምና በረከት
አንተ ፊትህን አብራልን
በቀኝ እጅህም ምራን።

68

ሌላው በየአቅጣጫው ሲያንጋጥጥ
ከንቱ ነገር ላይ ሲያፈጥ
እንዲያው በከንቱ ሲቁነጠነጥ
አገሬ ኢትዮጵያ ግን በለጠች
እጇን ወደላይ ዘረጋች።

69

ዘንድሮ ጉድ ፈላብኝ
ጎርፉ አሰጠመኝ
ጉሮሮቹ እስኪነቃ ብጮህ
አንተም እኔን አልሰማህ ።

70

ፈጥነህ ድረስልኝ
ጠላት ሲያዋክበኝ
ያሻኛል ረድዌት
ምስኪን የሆንኩ ፍጥረት።

71

አልፎ አልፎ ሲያመኝ

ሲታክተኝ ሲደክመኝ
ዕድሜ ሲጫጫነኝ
ኃይሌ ቀስ በቀስ ሲተወኝ
በርጅና ዘመን አትጣለኝ።

72

አምላክ ልለምንህ
መሪዎች ስጠን እባክህ
በቅን የሚፈርዱ
ሕዝባቸውን የሚወዱ
በርኅራሄ በአግባቡ
ጊዜ ለጣላቸው የሚያስቡ።

73

አልገባኝም ነበር ምስጥሩ
ወስጠ ነገሩ
ገብቼ በቤተ መቅደስ እስክመለከት
የዓመፀኞችን ጥፋት
ጽዋቸው እንደሚደፋ
እንደሌላቸው ተስፋ።

74

ያቺን ተራራህን
አስባት ጌታ ጽዮንን
አትርሳ መሆኗን ርስት
ያንተ የግልህ ሀብት።

75

የመለኮትን ፍቅር እምቢ ያሉ
አሻፈረኝ ያሉ የኮበለሉ
በርኩሰት በግፍ ያየሉ
የቁጣውን ጠጅ ሳይደባለቅ ይጠጣሉ።

76

እግዚአብሔር አምላክ ሲቆጣ
ያለ መከራ ያለ ጣጣ
ያጣል ሰው ሁሉ የሚገባበት ቀዳዳ
የወረደ ዕለት ያ ዱብዕዳ።

77

ሕይወት ሲያዋክበኝ
ተማቶበኝ ግራ ገብቶኝ
አሰብኩኝ የዚያን ለት
ጥንት ያረገኸውን ታምራት።

78

በሽታ ስለሆነ መርሳት
ያንተን ውለታ መዘንጋት
ለሌሎች ያሳየኸውን ምሕረት
ለኔ ያደረግኸው ታምራት
ዘወትር ይታየኝ ፊት ለፊት።

79

ዓመፀኞች ሲያጉላሉን
እንደ ኳስ ሲያጎኑን
እስከ መቼ ዝም ብለህ
ይህንን ታያለህ ?

80

አቤቱ ፊትህን አብራ
ምሕረትህ ይሁን ከኛ ጋራ
እባክህ ቁጣህ ይብረድ
ሕዝብህን ምራው በመንገድ።

81

መለከት ይነፋ በገና ይደርደር
ለሰራዊት ጌታ ለእግዚአብሔር
ከበሮው ይመታ ይባል እልል
ታላቅ ለሆነው ልዑል።

82

ለወላድ አልባ ፍረዱ
ችግረኛውን እርዱ
ሲበደሉ አትዩዋቸው
ከግፈኞች አስጥሏቸው።

83

ተመልከት ሲዶልቱ ሲማከሩ
ያንተን ሕዝብ ሊያባርሩ
ላንተ እንዳይመስከር
ሊያጠፋቸው ከምድር
ይህ ሲደረግ ዝም አትበል ይቅር ቸልታ
ፈጥነህ እርዳቸው በእንዳፍታ።

84

ከመሰውያው አጠገብ ድንቢጥ
ከዚያ እንደምትቀመጥ
ተመችቷትና ተዝናንታ
በሰላምና በደስታ
እኔም መጣሁ እዚያ ለማግኘት
ፀጥታና ፅረፍት።

85

አቤቱ ፈትህን መልስ በይቅርታ
እንደገና ሰጠን ሰላምታ
በማያልቀው በአንተ ቸርነት
ደግመህ ምድርን አድላት።

86

አንተ ነህ አቤቱ የኔ ጌታ
ተስፋዬ የኔ አለኝታ

መከራ ሲከበኝ
ጭንቀት ሲውጠኝ
መዘህ ከውሰጡ አውጣኝ።

87

ይህ ኢትዮጵያ ተወለደ ያ ከዚያ መጣ እያልክ
ትፈርዳለህ በልክ
ፍጹም ሐቀኛ ነህ
ዝንፍ አይል ሚዛንህ።

88

መከራ በኔ ላይ ደርሶ
የመረረ እንደ ኮሶ
ተጨንቃለች የኔ ነፍስ
ቶሎ እባክህ ድረስ።

89

አንተን ማነው የሚወዳደር
በሰማይ ሆነ በምድር
በላይ ያለህ ሀብት
በታች የምትሰራው ታምራት
ሊለካ አይችልም ሊገመት።

90

ጊዜ የማይሽርህ
ዘላለም እምላክ አንተ ነህ

ለሕዝብህ ቤት መኖሪያ
ተገንና መጠለያ።

91

መቅሰፍት ከላይ ሲወርድ
ሰውን ሲያስቃይ በመንገድ
ዓመፀኞች ሲወድቁ ተራ በተራ
በቀኝና በግራ
አንተን አይመታህም እንቅፋት
ይጠብቁሃል መላእክት።

92

እንደ ሊባኖስ ዛፍ ጸድቅ
አንተን የሚያምን የሚያውቅ
ያድጋል ይለመልማል
በፍሬም ብዛት ይሞላል
በረከትና ክብር
የሱ ይሆናል በምድር።

93

ዙፋኑ ሳይነቃነቅ የሚኖር
ስልጣኑ የማይሻር
ኃይልን ለዘላለም የለበሰ
እግዚአብሔር ብቻ ነው የነገሰ።

94

አንተ አምላክ ተበቀል
ፈጥነህ ዋጋ ክፈል
ኃጢአተኛ በኛ ላይ እልል ሲል
እያየህ ዝም አትበል።

95

ለመስገድ ላምላክ ለሚኖር በሰማይ
ኑ እንሰብሰብ ባንድ ላይ
እልል እንበል ደስታችን ይታይ በፊት
ሁሉን ለፈጠረ በችሎቱ ።

96

ምንም ቢመጣ ምንም
አምላክ መምጣቱ አይቀርም
ፍትሕ በተሞላ መንገድ
በእርግጥ ይመጣል ለመፍረድ።

97

የጌታችንን ፊት
በጣም ያዳግታል ለማየት
ደመና ሸፈነው
ፅጋግም አለ በዙሪያው።

98

“ጣፋጭ ነው” አሉ “እሱ”
ቸርነቱን ሁሉ የቀመሱ
በምድር የሚኖሩ የተለያዩ
አዳኝነቱን ያዩ።

99

ሙሴን አርን እርዳታ ሲፈልጉ
በእምነት እጃቸውን ዘረጉ
ሳሙኤልም በሕዝቡ መካከል ሲፀልይ
ጨኸቱን ሲለቀው ወደላይ
ተሰማ ወዲያው በሰማይ።

100

አንተ ለኛ
ነህ እረኛ
እኛ ያንተ ወገን
አቤቱ ያንተ መንጋ ነን።

101

ተንኮለኛ ሰው ጠማማ
የተበላሽ አፉ የገማ
ፀንቶ ሊቆምም አይችል
ተንከታክቶ ይወድቃል።

102

ጉልበቴ ፍፁም አለቀ
ሲጋዩ ከአጥንቴ ተጣበቀ
የኔ አምላክ የኔ ንጉስ
እባክህ ፈጥነህ ድረስ።

103

ሰው አቅመቢስ ነው እንደ ሳር
የሚደርቅ የሚሰበር
እንደ አበባ የሚፋፋ
ዛሬ ታይቶ ነገ የሚጠፋ።

104

ደመናን ሰረገላ አድርጎ የሚጓዝ
መላእክትንም የሚይዝ
ነድቶ እንደ መንኮራኩር
በንፋስ ክንፍ የሚበር
ደግሞም ግሩም ነው ስራህ
ጥልቅ ነው ጥበብህ
አሳመርካት ምድርን
አጓፍፀካት ክብርን።

105

ከባርነት ከሰደት
ሕዝቡን አወጣው በጥቂት
ሲያልፉ ከአገር ወደ አገር

ትቆምላቸው ነበር
እንዳይደርስባቸው ግፍ
እንዳይሸነፉ በሰልፍ።

106

ቀን በደመና ሌት በብርሃን ዓምድ
የመራቸውን በመንገድ
አለ ስም ስም ሰጡት
ውለታውንም ረሱት
ከዚህ ቀደም ድምጡን ያደመጡ
በደጉ አምላክ ላይ ዓመፁ።

107

አወጣቸው ከጨለማ ከሞት ጥላ
ሆነላቸው ከለላ
ሲጨነቁ ሲቸገሩ
አፅናናቸው በምክሩ
ደገፋቸው በበትሩ።
በመርከብ የወረዱ በባሕር
አዩ ብዙ ታምር
ቻሉ በዓይናቸው ለማየት
የተሰወረውን በጥልቀት

108

ልቤ ተዘጋጀ ለቅኝት
ምስጋና ለመስጠት
በሕዝቡ ሁሉ ፊት
ላንተ ለመናገር በድፍረት።

109

ሲታይ ቅድስናህ
ሲገለፅ ብርታትህ
እንድም ሳይቀር ሁሉ
ፈቃደኞች ይሆናሉ።
የሱ ግዛትና ጽደቅ
እንደ መልከጸዴቅ
የማይቻል ነው ሊቆጠር
ለዘላለም የሚኖር።

110

በእገዛዝ ክህንነትህ
እንደመልከዓድቅ ሥርዓትህ
መሲህ አለው ልዩነትህ
ሌላው ሲያልፍ ሲያከትም
ሲሸነፍና ሲወድም።
መንግስቱ ሳይበላሽ ሳይጠም
የእሱ ይቆማል ዘላለም።

111

ለመረመረው ላየው
የእግዚአብሔር በራ ታላቅ ነው
ሌሎች ሲያልፉና ሲያልቁ
ፀንቶ ይኖራል የሱ ጽድቁ።

112

ምስጉን ነው አምላክ

ለድሆች የሚራራ
በሰዓት በቀን በወር
ይጠነቀቅለታል እግዚአብሔር ።

113

አምላካችን እግዚአብሔር
ከዳር እስከ ዳር
ሰሙ ይላቅ ይከበር
ይበልልን ከፍ ከፍ
ከዓፅናፍ እስከ ዓጽናፍ።

114

ያዕቆብን ከምስር ሲያወጣው
ያየው ታምራት ብዙ ነው።
ለፊቱ ባሕር ደረቀ
ምድርም ተነቃነቀ

115

አይናገሩ አይጋገሩ
ተወዝፈው የቀሩ
በግራቸው አይሄዱ
በእፋቸው አይፈርዱ
ለማይረቡ ጣቦታት
አይገባም እምልኮት።

116

እጅግ በጣም እስከደክም
ደረሰበኝ ሕመም

ገና ሳይነካኝ ሞት
ተይገራ ሳለ ብጭንቀት
ከላይ ላክልኝ በድንገት
ፍቱን የሆነ መድኃኒት።

117

ቸርነቱ ስላየለ
በረከቱ ስላልገደለ
ያምላክ ወዳጆች ልጆች
ያመስግኑት ወገኖች።

118

እንፈንጥዝ ደስ ይበለን
እምላክ በሰጠን በዚህ ቀን
ይድረሰን ፍስሐና ሰላም
ባለንበት ዓለም።

119

የእግዚአብሔር ሕግ ቅዱስ ፍፁም
ሕዝቡን የሚጠብቅ ከመርገም
ስጠን ለኛ እንዲሆን
ለመንገዳችን ብርሃን
ሕጉን ቃሉን እንወደድ
ይምራን ሁሌ በመንገድ።

120

እኔ ለሰላሳ ሰው ነኝ ዳሩ ግን ስናገር
ይቀሰቀሳል ትልቅ ጦር

አቤት እንተ ሰውረኝ ጠብቀኝ
ከነገረኛ ሰው አድነኝ።

121

ቀን ከፀሐይ ሌት ከጨረቃ
ከማንኛውም የጦር ዕቃ
በግልጽ ከሚመጣ በሰውር
ይጠብቀኛል እግዚአብሔር
የማይተኛ የማያንቀላፋ
እሱ ብቻ ነው የኔ ተስፋ

122

ወደ እግዚአብሔር ቤት እንሂድ ሲሉኝ
ልዩ ደስታ ተሰማኝ
ይጠቅማል ለነፍስ ለሰጋ
መጠጋቱ ካንተ ጋ ።

123

ገረድ ወደ እመቤትዋ ወደ ጌታው አሽከር
እንደሚመለከት ሲቸገር
እኔም እንድባረክ
አንጋጥጣለሁ ወደ አምላክ።

124

ከኛ ጋር ባይኖር እግዚአብሔር
ጉድ ፈልቶብን ነበር

ድምጥማጣችን እየጠፋ
ቀርተን ነበረ ያለተስፋ።

125

የሩሳሌም እንደተከበበች በተራራ
አምላክም አለ ከኛ ጋራ
ቀን በደመና ማታ በእሳት
እየመራ ወደፊት
ይከላከላል ከጠላት ።

126

እንዴት አለን ደስ ደስ
ምርኮአችን ሲመለስ
በዚያ ቀን በዚያ ለታ
አፋችን ሞላ በእልልታ
በአድራጎቱ አተላለቅ
ልንሞት ነበር በሳቅ ።

127

እግዚአብሔር ቤትን ካልጠበቀ ካልመራ
ካላሳመረው ካልሰራ
ከንቱ ነው ሌላው ሙከራ።

128

እግዚአብሔርን የሚወዱ
በመንገዱ የሚሄዱ

ቃሉን ለሚጠብቁ አምላክ
ይከፍላቸዋል ያለልክ
ለልጆችና ለሚሰት
ሞልቶ ይተርፋል በረከት።

129

ከታናሽነቱ ጀምሮ ጠግቤአለሁ መከራ
ክፉ የከረረ ጠንካራ
ይጋፋኛል ሰዎች
የገዢ ለኔ ምቀኞች
ግን ሰጠኸኝ አንተ ድል
በዚህ ሁሉ ትግል።

130

ኃጢአትን ብትቆጣጠር
ማን ይገባል ባንተ በር
ያስፈልገናል ምሕረት
ያለፍርሃት ያለአፍረት
ለመቆም ባንተ ፊት።

131

አቤቱ ልቤን አክመው
ትዕቢት እዳይዘው
ጭራሽ እንዳልሆን ግብዝ
በሰልጣንህ እዘዝ።

132

ግድ የለም ነዝንዘኝ
ሰላም ዕረፍት ይቅርብኝ
እንቅልፍም ቢሆን ንላኝ
እስክገነባ ድረስ
ላንተ የሚሆን መቅደስ።

133

ምን አለ እንደ እንድነት
ጌታን የሚያስደስት
የሚያምር በእውነት እንደ ሽቶ ያለው መዓዛ
እንደ በረከትም ለዛ።

134

ሌሊት በእግዚአብሔር ቤት
የምትቆሙ በሱ ፊት
ያንን ታላቁን ጌታ
ከፍ ከፍ አርጉት በእልልታ።

135

ከዚህ ቀደም አሁን
አምላክ የሰራውን
እያሰላሰልን እያሰብን
እንበል ተመስገን።

136

ቸርነቱ ለዘላለም አለና
እናመስግነው እንደገና
ታምራቱን ሁሉ የጌታን
አይተን አስተውለን
እናወድሰው ደጋግመን።

137

በባቢሎን ወንዞች ማዶ
ከዚያ የተገኘ ሕዝብ ተሰዶ
አለቀሰ ካንጀት
ፅዮንን ባሰበ ዕለት
“ እንገበገበን ኅዳን
ትዝታዋ የፅዮን።”

138

በጠራሁህ ዕለት
ተሰማ የኔ ጸሎት
ነፍሴ አገኘች ዕረፍት
ካንተ በመጣው ታምራት።

139

በመቃብር ብቀመጥ
በባሕርም ብሰምጥ
አይቻልም ለማምለጥ

በሰማይም ሆነ በምድር
ፍፁም አልችልም መሰወር
ሁሉን ከሚችል እግዚአብሔር ።

140

ከክፉ ሰው ከግፈኛ
ከጨካኝ ከዓመፀኛ
ከሆነ ተንኮለኛ
ሰውን በክፉ ሊያጠምድ
ሌት ተቀን ከሚያቅድ
አምላክ ሁኝ ተገን
ከዚያ ከሰው እጅ እንድድን።

141

አፈን ጠብቅ እግዚአብሔር
እንዳልሳሳት ስናገር
ከደግነት እንዳልርቅ
ከንፈሮቼን ጠብቅ
አንደበቱንም ሙላው በፍቅር
በምትወደው ነገር።

142

በጠቅላላው ሸክሜን
አንድም ሳይቀር ሁሉን
ያለ ፍርሃት ያለ እፍርት
አምጥቼ በድፍረት
እጥለዋለሁ ካንተ ፊት።

143

ልዑል እግዚአብሔር
ፍፁም ከባርያህ ጋር
አትግባ ክርክር።
ማንም ቢመጣ ተንደርድሮ
ዓዋቂ ባለአእምሮ
አይችልም ሊረታ አንተን ተከራክሮ ።

144

እጆቼን ለሰልፍ
ለጦርና ለሰይፍ
ስላስተማርካቸው ያለ ልክ
ስምህ ለዘላለም ይባረክ።

145

ለፍጥረት የሚላላ
የወደቁትን የሚያነሳ
ዓይን ሁሉ ደጅ ሲጠናህ
አንተን ሲለምንህ
የዕለት የዕለቱን
ትሰጠዋለህ ምግቡን።

146

ዛሬ ታይቶ ነገ ለሚቀር
በሰው መታመን ይቅር

ተመካ ብቻ በእምላክ
በፊቱም ተንበርክክ።

147

ፍጹም ተወዳዳሪ የሌለው
እግዚአብሔር ብቻ መልካም ነው።
ጠጋኝ ልባቸው ለተሰበረ
አፅናኝ መንፈሳቸው ለመረረ
ከዋክብትን በስማቸው የሚጠራ
የሚጠነቀቅ ለቁራ።

148

እንስሳትና ሰው
ሕይወት ያለውና የሌለው
በዕድሜ የገፋና የሚያንሱቱ
ሽማግሌውና ወጣቱ
ይዘምሩ መዝሙር
ምስጋና ያቅርቡ ለእግዚአብሔር ።

149

ላለው ለነበረው ከጥንት
ለሚኖርም ወደፊት
ቅዱሳን ሁሉ ተሰብስቡ
ለሱ ምስጋና አቅርቡ ።

በበገና በክራር
በማሲንቆና በአውታር
በተለያየ መሳሪያ በተለያየ ስልት
ጌታን አመሰግኑት
እሱ ብቻ ይከበር
ለታላቅ ስሙም ይዘመር ።

ተፈፀመ

የደራሲው ፀሎት

ፈጣሪ ታላቅ ጌታ
ይህንን የቀለም ጠብታ
በሄደበት ሁሉ ቦታ
በገባበት ሁሉ ቤት
እርገው ለበረከት
መብራት እድርገው ከሁሉ በላይ
ለሚያምን ለማያምን ለኩበላይ
ክርስቶስ ጌታን የሚያሳይ።

የቀለም ጠብታ


ክፍለ ሁለት

ከግርም ዳምጤ ሀብተየስ

የቀለም ጠብታ


ክፍል ሁለት

- 1 የታደለ ጋብቻ
- 2 ያልታደለ ጋብቻ
- 3 ቅይጥ ጋብቻ
- በመጽሐፍ ቅዱስ ለምን ተከለከለ ?
- 4 እውነተኛ ክርስቲያን ፈትቶ ሊያገባ ይችላል ?
- ስለዚህ አንገብጋቢ ጉዳይ መጽሐፍ ቅዱስ ምን ይላል ?
- 5 ታላቁ የንስሐ ፀሎት
- 6 ጨዋ ነው እግዚአብሔር
- 7 እረኛዬ ነው እግዚአብሔር
- 8 እግዚአብሔር የማይችላቸው ነገሮች
- 9 የተራራው ቡራኬ
- 10 ተፈፀመ!!
- 11 የሰማይ መግቢያ ወረቀት
- 12 ለመሆኑ ማን አለ ?
- 13 የኤፌሶን መልእክት
- 14 ፍቅር
- 15 የቅዱስ ፍራንሲስ ፀሎት
- 16 ሰዎችን ስጠን እባክህ
- 17 ምስጋና በሰንበት ጠዋት
- 18 ወደድኋት ሩትን
- 19 ቤት
- 20 ቤተሰባችን
- 21 ሕይወት
- 22 ተስፋህ ዳምጤ ሀብተየስ
- 23 ወይዘሮ ጽጌ ሻረው
- 24 ዶ/ር ዳጌ ወ/ሚካኤል
- 25 አጫጭር ነጥቦች
- 26 ከተራራ ወደ ሸለቆ
- 27 እንደገና ይመጣል ኤልያስ



“ለስሟ መጠሪያ ቁና ስፋች” እንደሚባለው በልዩ ልዩ ጊዜና በተለያዩ ምክንያት የደረሰኳቸውን ጽሑፎች ከዚህ ቀጥሎ አቅርቤአለሁ ። ከግጥሞቹ አብዛኛዎቹ ከራሴ የፈለቁ ሲሆን አንዳንዶቹ ደግሞ ከእንግሊዘኛ የተተረጎሙ ናቸው።

ይኸ የቀለም ጠብታ ሁለተኛ ክፍል በኢትዮጵያ ከዚህ ቀደም በወንጌል ላገለገሉና አሁንም በማገልገል ላይ ላሉ መታሰቢ እንዲሆንልኝ ፈቃዴ ነው። ከእነሱ መካከል በተለይም የባለቤቱ የአስቴር አባት የሆኑትን ፓስተር ነገሪ ሙለታን በስም ልጠቅስ እፈልጋለሁ ፡ ታሪክ ብዙ በሁላችንም የተመሰገንና የተሞገሱ ናቸው። የታማኝነት የቅድስና እርአያቸው ባስታወሰናቸው ቁጥር ይባርከናል።





“መምህራን የሆኑ እንደ ሰማይ ጸዳል ይደምቃሉ ለብዙ
ሃዎችም ጽድቅ የሚያስተምሩ እንደ ከዋክብት ለዘላለም።”
ዳንኤል 12 ፡ 3

የታደለ ጋብቻ

የታወቀው ኢትዮጵያዊው ደራሲ ፀጋዬ ገ/መድህን ስለ ኳስ ጨዋታ ሲፅፍ እንዲህ ብሏል “ ጎል ጎል ለአንዱ ገነት ላንዱ ሲአል።” ጎል ሲገባ ደጋፊው ወገን በደስታ ይጨፍራል፤ ተቃዋሚው ወገን ደግሞ በንዴት የተነሳ እርር ድብን ይላል።

ጋብቻ እንደ ጎል ለአንዱ ገነት ለአንዱ ሲአል ነው። “ብታምንም ባታምንም” በሚባል የእንግሊዝኛ መጽሐፍ ውስጥ ለረጅም ዓመታት ተጋብተው አንድ ጊዜ እንኳን ተጣልተው ስለማያውቁ የባልና ሚስት ታሪክ አለበት። ታሪኩ የተጋነነ ይመስላል። ሁለት ሰዎች ሁልጊዜ ስለሁሉ ነገር የሚሰማሙ ከሆነ አንደኛው ማሰቡን አቁሟል ማለት ነው። በአገራችን ተደጋግሞ እንደሚነገረው እንኳን ሰውና ጉልቻም አልፎ አልፎ እርስ በርስ ይጋጫል። የሆነ ሆኖ ለአንዳንድ ሰዎች ቢበዛም ቢያንስም ጋብቻ መንግስተ ሰማይትን የሚያስታውሳቸው ይሆናል። ከዚያ ያለውን ፍቅር አንድነትና ሰላም በምድር ሆነው መቅመስ ይጀምራሉ። ራስ ወዳድነትን ወደ ጎን ገሽሽ አድርገው አንተ ትብስ አንቺ ትብሽ በመባባል በመፈቃቀርና በመደጋገፍ ይኖራል።

የሚያሳዝነው ደግሞ ለብዙዎች ጋብቻ የዚህ ተቃራኒ ነው። በምድር ላይ ገሃነመ እሳት ካለ ጋብቻ ነው የሚሉ ሰዎች ያላጋጠመው ይኖርን? “ፍቅር ያልቅና ሲቀር ዝቅቻ ንትርክ ጭቅጭቅ ብቻ” እንደሚባለው የቃላት ጦርነት መለዋወጥና መደባደብ ብቻ ሳይሆን የሚጋደሉም አሉ። ይኸስ አያድርስ! አዎን አያድርስ። ይህን ነጥብ ለማብራራት ያህል ከታሪክ ውስጥ የሁለት ታላላቅ ሰዎች ጋብቻ በአጭሩ እንመለከታለን። የመጀመሪያው ርዕስ “የታደለ ጋብቻ” የሚል ይሆናል።

“መልካም ሚስት ያገኘ በረከት አገኘ።”

ይህንን ዕድል ከተቀዳጁት አንዱ በወንጌል ዕውቀቱና መልእክቱ ለብዙኃን ብርሃንና በረከት በመሆን ዝናን ያተረፈው ማርቲን ሉተር ነበር። ከወጣትነቱ ጀምሮ መነኩሴ ስለነበረ ዓለም የገባው ዕድሜው አርባ ሁለት ከሞላው በኋላ ነበር። በመጨረሻም ያገባበትን ምክንያት ሲዘረዝር አባቱን ለማስደሰት ፣ ርዕሰ ጳጳሱንና ሰይጣንን ለማስቆጣት በወንጌል ያገኘውን ነፃነት ለማሳየት እንደሆነ ይገልጻል። የሰርጉ ጊዜ ሲደርስ ለአንዱ ጓደኛው “ መላእክት እንዲሰቁ ፣ ሰይጣናት ደግሞ እንዲያለቅሱ አድርጌአለሁና ለሰርጌ አደራ እንድትመጣ” የሚል ጥሪ ላከበት። ወገኖቹንና ዘመዶቹንም በተመሳሳይ መንገድ አደመ።

አገርንና ዘመድን ጥለው፣ ቁርበት ጠቅልለው ከኅብረተሰቡ ተለይተው ሲኖሩ የነበሩ አያሌ መነኩሴዎች እውነተኛውን የመጽሐፍ ቅዱስ ትምህርት ሲሰሙ በዘልማድ የያዙትን አጉል እምነት እየተው በደስታና በእልልታ ከነበሩበት ስፍራ የነፃነትን አየር ለመተንፈስ ወጡ። ከነሱ መካከል አንዱ ካትሪን ቮንቦራ ነበረች። ሌሎቹ እንደወጡ አገቡ፣ ካትሪን ግን ስትመርጥም ስትመረጥም ሁለት ዓመት ያህል ቆየች። በመጨረሻ ከነአካቲው ሌላውን ወንድ ሁሉ መመልከት ትታ በሉተር ላይ ብቻ አተኮረች። ከጠየቀች እሱን ብቻ ነው እሺ የምል ትል ጀመረች። ፍቅሩ በአንድ ወገን ብቻ ሳይሆን እሱም ወደዳት። “ካትሪንን የሰጠኝ እግዚአብሔር ስለሆነ በፈረንሳይ አገርና በቬኒስ ከተማ እንኳን አልለውጣትም አልፈልግም” እስከ ማለት ድረስ። ምንም እንኳን በዕድሜአቸው መካከል የአስራ ሰባት ዓመት ልዩነት ቢኖርም የሉተርንና የካቲሪንን ፍቅር ልዩ ከመሆኑ የተነሳ ትዳራቸው ከመጀመሪያው አንስቶ የሞቀና የደመቀ ነበር። ለራሳቸው ከመሆንም በላይ ሌሎችንም በመጥቀም ታሪካዊ አገልገሎት እንደሰጡ ይመሰክራላቸዋል። እፄ ቴድሮስ ባለቤታቸው በሞት በተለዩአቸው ጊዜ እንዲህ ማለታቸው ይታወሳል

“ እስቲ ጠይቁልኝ ርቃ ሳትሄድ
እቴጌ ተዋበች ማለት ናት ገረድ”

ካቲሪን ለሉተር ከሚስትነቷም በላይ እናት ገረድም ነበረች።

በቅልጥፍናዋ በሙያዋ የታወቀች የሴት ቁንጮ እንደነበረች ይነገርላታል። ባለቤቷንም ታከብር ነበር ፣ እሱም በበኩሉ በአድናቆት “ የኔ ጎድን የተሻለ ጎኔ” እያለ ይጠራት ነበር። ከልዩ ዕፅዋት መድኃኒት የመቀመጥ ችሎታ ስለነበራት “ሐኪም ካትሪን” ብሎ በመሰየም የሚገባትን ክብር ሰጥቶታል።

ከሰራውም ብዛት የተነሳ ሳያገባ በፊት ዓመቱን በሙሉ አልጋውን እንደማያነጥፍ መኝታ ቤቱ ላብ ላብ ሲሸት እንደነበረ ሉተር ራሱ ይናዘዛል። ካገባ በኋላ ግን ከመረጣት ወይዘሮ የተነሳ በቤቱ ጎጽሐና ሰነሰርዓትና ውበት ሊገባ ቻለ። ሉተር ጋብቻን እንደ ማሰልጠኛ ት/ቤት ነው የሚቆጠርው። በቀላሉ የሚቆጣ ግንፍል የሚልበት ሰው ስለነበረ ትዳር ከመያዙ የተነሳ የተማረው አንዱ ትምህርት ትዕግስት ነበረ ።

ሉተርናባለቤቱ ከጋብቻቸው ስድስት ልጆች አፍርተዋል። የዘመዶቻቸውን ልጆች ሲያሳድጉ ስለነበር ቁጥራቸው ወደ ሀያ ስድስት ይጠጋ ነበር። ሰራተኞቿን በጎኗ አሰልፋ ትዳሯን ቀና አድርጋ በመያዟ አላፊ አግዳሚው ሳያመሰግናት አያልፍም ነበር። ትዳሯን ለማሸነፍና ችግርን ለመቋቋም ስትል በውጭ ደግሞ ልዩ ልዩ የአታክልትና የፍራፍሬ ተክሎች ያሉበት እርሻና የዶሮ የዳክዬ የዓሳዎች ጭምር እርባታ ነበራት። ሉተርም “የኔ ባለቤት አካሏ ነው አንጂ ቤት ያለው ልቧ ያለው እርሻ ውስጥ ነው” እያለ ይቀልድ ነበር። ሉተር የአሳማ ስጋ መብላት ፣ ጠላም መጠጣት ስለሚወድ ከውጭ ከመግዛት ይልቅ ባለቤቱ አሳማዎች ታረባና ጠላውንም እሷው ትጠምቅ ነበር። ምንም እንኳን ዓሳማ በመብላትና ጠላ በመጠጣት ባናምን ይህንን እንድታደርግ የገፋፋትን የፍቅር ስሜት እንደግፋለን።

ሉተር ካትሪንን አንድ ዓይኑ ብሌን ይመለከታት ስለነበረ ስትታመም ይንሰፈሰፍላት ነበር። እሱም ከብዙ ሕመም ጋር ሲታገል ስለነበር እግዚአብሔር ሳይደግስ አይጣላም እንደሚባለው እሷን ዕጣና ፋንታ አድርጎ አምላክ ሰጠው።

ደንበኛ ሞግዚቱ ነበረች። ሉተርም የሀብታሞች ሀብታም ከመሆን ይልቅ ከካቲ ጋር ድሀነት ይሻለኛል በማለት ደስታውን ገልጿል። የሁለቱ ጋብቻ በብዙ አንፃር ስንመለከተው ለሁሉ አርአያ የሚሆን ነው። እውነተኛ ጋብቻ የሚዘጋጀው በሰማይ ነው ይባላል። የእነሱ ትዳር በእውነት ከዚያ የታቀደ መሆኑ አያጠራጥርም።

ዘወትር የታደለ ጋብቻ ደራሲውም ፈጽሟልም እግዚአብሔር ነው። “እግዚአብሔር ቤትን ካልሰራ ሰሪዎች በከንቱ ይደክማሉ፤ እግዚአብሔር አገርን ካልጠበቀ ጠባቂ በከንቱ ይተጋል።” መዝ 126:5

ያልታደለ ጋብቻ

በተለያዩ የሰራ ዘርፍ ዝናን ስላተረፉ ልጆቻቸው ሲፅፉ ነጋድራሲ ተሰማ እሸቱ እንዲህ ብለዋል

“ለመታሰቢያ ነው እግዚር የሰራቸው በሰማይ ኤልያስ በምድር ይድነቃቸው”

በኢንግላንድም አምላክ ለመታሰቢያ የፈጠራቸው ጀንና ቻርልስ ዌስሊ የሚባሉ ወንድማማቾች ነበሩ። ሁለቱም የአክሰፎርድ የኒቨርስቲ ምሩቃን ከመሆናቸውም በላይ በክርስቲያን አገልግሎታቸው ለብዙኃን በረከት ሆነዋል። ከዚያም አልፎ ተርፎ ባደረጉት አስተዋፅዖ ዛሬም እኛን እየባረኩ ናቸው።

“ዕዝራ በመሰንቆ ዳዊት በበገና

እግዚርም እንደ ሰው ይወዳል ምሰጋና”

እንደተባለው ቻርልስ ዌስሊ ምስጋና ለሚወደው አምላካችን ያለውን ከፍተኛ አድናቆትን የገለፀው ጥልቅ መልእክትን ያዘሉ መዝሙሮችን በመድረስ ነበር።

ግጥም የመግጠም ረቂቅ የሆነ ችሎታ ስለነበረው ብዕሩን በየሱስ ክርስቶስ ወንጌል በማመን ስለሚገኘው ደስታ ሰላምና ዕረፍት እግዚአብሔርም ለፍጥረቱ ያለውን አሳብና ፍቅር በመተንተን ወደ ጽዮን ወደ አምላካችን ከተማ የሚጓዙትን ምዕመናን ለማስተማር ለማፅናትና ለማበረታታት ተጠቀመበት።

የቅርብ ወዳጅ የሆነ ግለሰብ ስለባለቤቱ ሲነግረኝ “እግዚአብሔር ደህናዋ ላይ ነው የጣለኝ።” አለ። ቻርልስ ዌስሊም ስለጋብቻው ቢጠየቅ ተመሳሳይ ምስክርነት እንደሚሰጥ በፍፁም አልጠራጠርም። ጋብቻው አዲስ የአንድነትና የደስታን ምዕራፍ ከፈተለት። ለሚስቱ ባለው ፍቅር የተነሳ መንፈሱ ወደ ውጭ ውጣ ውጣ ስለማይለው ለወንጌል ስራ ከሰፍራ ወደ ሰፍራ መንቀሳቀሱን ጭራሽ እንኳን ባይተው በጣም እንዲቀንስ ተገደደ። እሱና ባለቤቱ የስምንት ልጆች ወላጆች ለመሆን በቁ። ሞት እስኪለያያቸው ድረስ ትዳራቸው በፍቅር ተጀምሮ በፍቅር ተደመደመ።

የቻርልስ ታላቅ ወንድም ጆን ዌስሊ በመንፈስ ቅዱስ የተቀባ ሂናክ ከአምላክ ጋር የሚራመድ ወንጌላዊ ነበር። “በሰማይ የሚፀድቅ በምድር ያስታውቃል” እንደሚባለው በየሱስ ያመኑ ሁሉ ከብልግና ከልክስክስነት ሁሉ እንዲገለሉ እንደ ነቢዩ ኢሳይያስ “ራቁ ራቁ ከዚያ ውጡ ርኩሱንም አተንኩ ከመካከሏ ውጡ እናንተ የእግዚአብሔርን ዕቃ የምተሸከሙ ንፁሐን ሁኑ” እያለ በጥብቅ ያስተምር ነበር። የሚተዲስት ቤተክርስቲያንን ያቋቋመ እሱ ነበር። አምሳ አምስት መጽሐፎችን ደርሷል፤ በሕይወቱ ሙሉ ያከናወናቸውን ተግባሮች ሁሉ በደንብ ቢገመገሙ የፈፀመው የአንድን ሳይሆን የእስር ሰዎችን ስራ ነው።

ይህ አንጋፋ የወንጌል መልእክተኛ ለመስማት በሺ የሚቆጠሩ ሰዎች ከሩቅና ከቅርብ ይመጡ ነበር። የሱ ስብከት በሰሚዎቹ ሕይወት ውስጥ ለውጥ ከማምጣቱ የተነሳ በአገሩ ላይ ሲያንጉብብ የነበረ መቅሰፍትና የመለኮት ቁጣ ድምጥም ጠፋ። በሱ መንፈሳዊ አገልግሎት ባይሆን ኖሮ በፈረንሳይ ዓብዮት የሆነው አስቃቂ እልቂት በኢንግላንድም ሊሆን ይችል እንደነበረ የታሪክ ዓዋቂዎች መስክረዋል።

ጆን ዌስሊ ሌት ቱቀን ያለዕረፍት ሲሰራ ስለነበረ ለጋብቻ ትኩረት ለመስጠት እምብዛም ጊዜ አልነበረውም። ከማግባት ይልቅ ራሱን በንጽሕና ጠብቆ መኖር አንደሚሻል ለተከታዮቹ ያስተማረበት ጊዜ ነበር። ቆይቶ ሶስት ሴቶችን በተለያዩ ጊዜ የወደደበት ጊዜ ነበር፤ እነሱንም የወደደበት ምክንያት ታሞ ልዩ ጥንቃቄ ስላላዩት ነበር። በመጨረሻም በዕድሜ ከሱ በጣም የምታንሰ የአራት ልጆች እናት ሰሟ ሞሊ የምትባል አገባ። “ከክፉ የተጋባ ገደል ገባ” እንደሚባለው ዌስሊ በሌላ በኩል የተከናወነለት ሰው ቢሆንም እንኳን የጋብቻ ጉዳይ ግን በፍፁም አልተሳካለትም። “የማይጠግብ እንጀራ ከምጣዱ ያስታወቃል እንደሚባለው የመረጣት የሕይወት ጓደኛ በጋዘን የተሞላ መንፈስ የነበራት፤ መልካሙን ወገን ሳይሆን ከፋውን ለማየት ችኩል ስለነበረች የጋብቻው ሁኔታ ገና ሀ ሲባል ጀምሮ አሳሳቢ ሆነ። ስለጋብቻው ጭምጭምታ የሰማ ወንድሙ ከመተከዙ የተነሳ ሲበላ ሲሰብክም፤ ቀንም ሆነ ሌሊት ሲያርፍ አልቻለም ነበር።

“አንድ ቀን ቢሲቱ ዓመተ ይፀፀቱ።” የጆን ዌስሊ ፀፀት የአንድ ዓመት ብቻ ቢሆን ኖሮ ከምንም አይቆጠርም ነበር። የሚያሳዝነው ሰላሳ ዓመታት ያህል የድመትና የዐይጥ ሕይወት ነው። የኖሩት፤ ለግሩ ጠጠር ለጎኑ ጦር ሆነችበት። ይኸ ሁሉ ሲደርስበት ለባለቤቱ ያሳያት ትዕግስትና የማያቋርጥ ፍቅር ግሩም ክርስቲያን መሆኑን ይመሰክራለታል። ያለ ስሙ ስም ስትሰጠው፤ ከልዩ ልዩ ሴቶች ጋር ስትጠረጥረው ሕይወቱን ለማደፍረስና ስራውን ለማፍረስ ብትሞክርም የቂምና የጥላቻ መንፈስ በሷ ላይ አላደረበትም። በየሱስ ክርስቶስ ስር የሰደደ እምነት ስለነበረው ጋዘንና እሮሮ ደስታውንና ሰላሙን አላናወጠውም ነበር።

ይህ ታሪካዊ ሰው “በሕይወቱ ውስጥ በአንድ ጊዜ ከአስራ እምስት ደቂቃ የበለጠ አዝኜም ተክገሮም አላውቅ” ብሎ መስክሯል። ጋብቻም ከባድ ቀንበርና መራራ ፅዋ ቢሆንበትም እንኳን እንደምንም ብሎ ችሎት ነበር። ከዚህ ምን ትምህርት ለመማር እንችላለን? ለማይሆን ጋብቻ መፍትሔው ትዕግስትና መቻቻ መሆኑን ነው። ከዚህ የበለጠ ነገር ካለ ፍቅር መሆኑን ማንም አይሰተውም። “ከሁሉም በፊት እርስ በርሳችሁ የምታቃጥል ፍቅር ትኑርላችሁ፤ ፍቅር የጋጢአትን ብዛት ትሰውራለችና።”

1 ጴጥ 4፡18 ጋብቻው ሳይሰምር ቀርቷል ተብሎ መፋታትን መለኮት አይደግፈውም። “እኔ የባልና የሚሰትን መፋታት እጠላለሁ። ከእናንተ አንዱ እንኳ ይህን ዓይነት ክፉ የሆነ የመፋታት ተግባር መፈፀሙን አልወድለትም።” ሚልክያስ 2፡16

አሊክሳንደር ፖፕ “መላእክት ሊራመዱ በሚፈሩበት ስፍራ ሞቾች ይፈነድቁበታል” ብሏል። ይህ ለጋብቻም የሚገጥም ታላቅ አነጋገር ነው። ጋብቻ ከባድና ክቡር ጉዳይ ስለሆነ ሳያስቡበት ሳይዘጋጁ ዘሎ መግባት አስቃቂ ሁኔታ ላይ ይጥላል። “የጅብ ችኩል ቀንድ ይነክሳል፤ የቸኮለ አፍሶ ለቀመ” የሚለው የአባቶች አርቆ ማስተዋል ያለበት ንግግር እንዳይፈፀምብን መጠንቀቅ እንዴት መልካም ነው! ጆን ዌስሊ ከዚህ ላይ ያጠፋው የያትን ለማግባት የወሰነው በአንድ ሳምንት ውስጥ ነበር። ጋብቻን ሲያቅድ አንድ ክርስቲያን ከዚህ ቀደም ከሚያደርገው የበለጠ መለኮት እንዲመራው ዕጥፍ ድርብ መፀለይ አለበት። የወላጆችም የወዳጆችም ምክር በጣም ያስፈልገዋል። “መልካም ምክር ከሌለ ሕዝብ ይውድቃል፤ በመካሪዎች ብዛት ደህንነት ይገኛል።” ምሳሌ 11፡14

ጆን ዌስሊ ሌላ ያጠፋው ጥፋት ዘግይቶ ማግባቱ ነበር፤ እድሜው አርባ ስምንት ደርሶ እንደነበር ተወስኗል። እስከዚህ ድረስ መቆየት አግባብ አይደለም። በዓለም ዙርያ ዝናን ያተረፈው ታላቁ የቅኔ ሰው ዊሊያም ሼክስፒር ያገባው ባስራ ስምንት ዓመቱ ነበር፤ እሱም ደግሞ በጣም ቸኮለ። አማካይ ዕድሜ ለጋብቻ ወደ ሀያ አምስት አካባቢ ነው። በወጣትነት መጋባት አብሮ የማደግና አብሮ ለመብሰል ምቹ ሁኔታን ይፈጥራል።

ለጠቢብ አንድ ቃል ይበቃዋል። ከዚህ ካልታደለ ጋብቻ ታሪክ ትምህርት ለመቅሰም ይቻላል። ያገቡ ጋብቻቸው የሚሻሻልበትን የሚደምቅበትን ዘዴ ይቀይሱ። ወደፊት ለማግባት ዕቅድ ያላቸው በጥበብና በጥንቃቄ ይራመዱ። “ጥበብን አትተዋት አርሷም ትጠብቅሃለች፤ ውደዳት እሷም ከአደጋ ሁሉ ትከላከልሃለች።” ምሳሌ 4፡6

ቅይጥ ጋብቻ

በመጽሐፍ ቅዱስ ለምን ተከለከለ ?

ለዎች ጥያቄ የመጠየቅ መብት እንዳላቸው ያህል እኛ ደግሞ በፍቅርና በትሕትናና በጥንቃቄ መልስ የመስጠት ኃላፊነት አለብን። “ነገራችሁ ሁሉ በፍቅር ይሁን” 1 ቆሮ 16:14 “ለሚጠይቋችሁ ሁሉ መልስ ለመስጠት የተዘጋጁችሁ ሁኑ ነገር ግን በየዋህነትና በፍርሃት ይሁን።” 1 ጴጥ 3:15

ስለቅይጥ ጋብቻ ከባዱን አርእስት ሳንጀምር በፊት ጉዳዩን በደንብ ለማስተዋል እንዲረዳን አንድ መሰረታዊ ነገር መገንዘብ ይገባል፤ ያውም እግዚአብሔር ፍቅር መሆኑም ነው። (1 ዮሐ 4: 16) አንድ ሰው በውነት በሙሉ ልቡ እግዚአብሔር ፍቅር መሆኑን ካመነ እሱ የሚለውና የሚያዘው ሁሉ እንደማርና እንደ ወተት የጣፈጠ ይሆንለታል። አምላክ ይህንን አድርግ ያንን አታድርግ የሚልበት ለመልካም ምክንያት መሆኑን በቀላሉ ይመለከታል። ይህንን በማመኑ ነበር ኢዮብ በጭንቀቱ ጊዜ “እነሆ ቢገድልኝ ሰንኳ በትዕግስት እሱን እጠባበቃለሁ” ያለበት ምክንያት። በክርስቶስ መስቀልና በእግዚአብሔር ፍቅር ፅኑ እምነት የነበረው ማርቲን ሉተርም “እግዚአብሔር ሰይፍ መዞ ወደኔ ቢመጣ እኔ ተንደርድሬ የምሄደው ወደ እሱ ነው” ያለበት ምክንያት በመለኮት ፍቅርና ደግነት ምንም እንደማይጠራጠር ሲያመለክት ነው።

ፍቅር ስለሆነ ነው ጌታ ቅይጥን ጋብቻን ሌሎችንም ውለው አድረው የሚጎዱንን ነገሮች የከለከለበት ምክንያት፤ ዓለማው እኛን ከመረረ ሕይወት ለማዳን መሆኑን አጥብቀን ልንገነዘብ ይገባል። አምላክ አምባገነን ፈላጭ ቆራጭ አይደለም፤ ያለምክንያት አንድም ነገር አታድርጉ አይልም። “እግዚአብሔር አምላካችሁ ባዘዛችሁ ሁሉ ሂዱ እንድትኖሩ መልካምም እንዲሆንላችሁ።” (ዘዳግ 5:33) እሺ ብንል ብንከተለው በረከት የኛ ዕጣ ፋንታ ይሆናል፤ እምቢ ብንል ደግሞ የዚህ ተቃራኒ ይደርሰብናል። (ኢሳ 1:19-20)

እንዳንዱ አንባቢ እስካሁን ለመሆኑ “ቅይጥ ጋብቻ” ምን ማለት ነው ይል ይሆናል። ቅይጥ ጋብቻ የሚያምን ከምታምን፤ የምታምን ከማያምን በትዳር መጣመር ነው። ይህ በእግዚአብሔር የተከለከለና የተወገዘ መሆኑን የማያውቁ ሞልተዋል፤ የሚያውቁትም ምንም ዓይነት ትኩረት አይሰጡትም። አሊክሳንደር ፖፕ “መላእክት ሊራመዱ በሚፈሩበት ስፍራ ሞኞች ይጨፍሩበታል” እንዳለው እነሱም ዓይናቸውን ጨፍነው በጋብቻው ውስጥ ይገባሉ። እኔ በበኩሌ ገና በወጣትነቴ በዚህ ነጥብ መጽሐፍ ቅዱስ የሚያስተምረውን ካስተዋልሁ በኋላ ሰማይ ዝቅ ቢል ምድር ከፍ ቢል ከመለኮት ፈቃድ ውጭ አላገባም ብዬ ወሰንሁ። በሕዝብም ፊት “የማታምን ከሆነች ልዕልትም እንኳን ብትሆን አላገባም እያልሁ እናገር ነበር።” ከለመነውና ካሰብነው በላይ ሊያደርገልን የሚችል አምላክ በልዕልት ፋንታ እሱ በደግነቱ ንግስት ሰጠኝ - ንግስት አስቴርን!

በኖሳ ዘመን የጥፋት ውኃ ከመጣበት ምክንያት አንዱ በቅይጥ ጋብቻ የተነሳ ነበር። “የእግዚአብሔር ልጆችም የሰውን ሴቶች ልጆች መልካሞች እንደሆኑ አዩ ከመረጧቸውም ሁሉ ሚስቶች ለራሳቸው ወሰዱ። (ዘፍ 6:2) ይህም የወሰዱት እርምጃ ፈጣሪን አሳዘነው። “እግዚአብሔርም የሰው ክፋት በምድር ላይ እንደበዛ የልቡም አሳብ በምድር ላይ በመፍጠሩ ተፀፀተ በቡም አዘነ።” (ዘፍ 6:5)

ምርጥ ሕዝቡን ወደ ተስፋው ምድር ሲመራቸው ወደ ባዕድ አማልክት ስለሚያስቧቸው ፡ ለጀርባቸው ጅራፍ ፡ ለጎናቸው ጦር፤ ለዓይናቸው እሾህ ስለሚሆኑ በመንገድ ላይ ስለምታገኝቸው አሕዛብ ሴቶች ልጆቻችሁን ለወንዶች ልጆቻቸው ወንዶች ልጆቻችሁን ለሴቶች ልጆቻቸው አትሰጡ እያለ ሕያው አምላክ የጥበብ ሁሉ ምንጭ የሆነው ደግሞ ደጋግሞ ያስጠነቅቃቸው ነበር። ነገር ግን “የክረምት ውኃ ጥሩ ነበርሽ ማን ቢጠጣሽ የድኃ ምክር ጥሩ ነበርሽ ማን ቢሰማሽ” እንደሚባለው የሚሰማ ጆሮና የሚቀበል ልብ ጠፋ። ያለፈው ሁሉ በመመልከት ዓላም የሚባል ግለሰብ “አምላካችንን በድለናል የምድር አሕዛብ እንግዶችን አግብተናልና!”

እያለ እርሮውን በንስሐ መልክ ያሰማል። ካህኑ ዕዝራም “የእስራኤልን በደል ታበዙ ዘንድ እንግዶችን ሴቶች አግቦታችኋል” እያለ ከወቀሳቸው በኋላ “ደስ የሚያሰኘውን አድርጉ ከምድር አሕዛብና ከእንግዶች ሴቶች ተለዩ” ብሎ መከራቸው። (ዕዝረ 10:21-11)

ሳምሶንን ኃይለኛው ደካማ ያደረገው ስለቅይጥ ጋብቻ የተሰጠውን መመሪያና ምክር በመናቁ ነበር። ወላጆቹ “ተናግረናል ቤት ይቃጠላል” ብለናል ሳይሉ አልቀሩም። የሱም እርምጃ ውጤት ስለሚያውቁ “ተው ፍልስጤማውያን አታግባ አሉት።” በጉዳዩ ውስጥ የእግዚአብሔር እጅ በውስጡ እንዳለ በፍፁም አልተገነዘቡም ነበር። የሆነ ሆኖ ሳምሶን አሻፈረኝ እሷን ካላገባሁ ሞቼ እንኛለሁ “አጋቡኝ በዓይኔ ገበታለችና” አለ ። (ዘመሳ 14:3) በዚች ሴትና በሌሎችም በመነደፉ ሳምሶን ክብሩንም ኃይሉንም አጣ። የታቀደለትን ተግባር ሳይፈፅም ቀረ። አ እንዴት ያሳዝናል! ትልቁ ዳቦ ሊጥ ሆነ!

የታሪኩ መነሻ ባላውቅም እንኳን በልጅነቴ “አያሌው ሞኝ ነው ተላላ ነው ተላላ ነው” የሚል ዘፈን ይሰማ ነበር። ከዓዋቂዎች መካከል ዓዋቂ ከጥበበኞች መካከል ጥበበኛ የነበረው ንጉስ ሰሎሞን እንደዚያ እንደ አያሌው ሞኝና ተላላ ያደረገው የውድቀቱም የመጀመሪያ ምዕራፍ የከፈተው ከማታምን ሴት ጋር ሕይወቱን በማጣመሩ የግብፅን ልዕልት በማግባቱ ነበር። “አንድ ቀን ቢስቱ ዓመት ይፀፀቱ” እንደሚባለው የዘላለም ፀፀት በራሱና ታሪኩን በሚያነቡት ሁሉ ላይ አመጣ። እኔ በበኩሌ የነሊያሱ የነካሌብ የነዮናታን የነዳንኤልና እነሱን የመሳሰሉት ሰዎች የሕይወት ታሪክ ይባርከኛል። የሰሎሞንን ታሪክ ግን ሳነበው ይዘገንኛል። አጀማመሩ እንዴት ግሩም ነበር! በሴቶች ስለተለከፈ ፍጻሜው እምብዛም ያማረ አልነበረም ። ጳውሎስ የተናገረው ለሁሉ ጠቃሚ ነው። “ቆሜአለሁ ያለ ይጠንቀቅ እንዳይወድቅ!” ወደ ጥፋት የሚወስድ መንገድ ያዳልጣል። የሰሎሞን ታሪክ ለዚህ ተጨባጭ ማስረጃ ነው።

ከታሪክ የማይማር ሞኝ ነው። ስምንተኛው የአይሁድ ንጉስ አሐብም ሰሎሞን በቀየሰው መንገድ በመቀጠል መናጢ፣ ርጉም፣ውቃቢ የራቃት ብዔልን አምላኪ ኤዛቤል የተባለችውን የሲዶናን ንጉስ ልጅ አገባ። በአሐብ ላይ የነበራት ተፅዕኖ በጣም ከባድ ነበር። መጽሐፍ ቀዱስ “ትነዳው ነበር” ይላል። ኤዛቤል ሹፌር እሱ መኪና ነበር።

አሐብ ከወገብ በላይ ታቦት ከወገብ በታች ጦዖት ነበር። ሲጠበው ሲቸግረው የሚይዘውና የሚጨብጠው ሲያጣ የእግዚአብሔርን ነቢያት ያነጋግር ነበር። አሐብ ገና ከመጀመሪያው ሀ ሲባል በሕያው አምላክ እምነት እንደነበረው ግልጽ ነው። ኢዛብዔልን ካገባ በኋላ ግን ጭራሽ ባሰበት። አንደኛ ለገዛ አገሩ መቅሰፍት ሆነ። ኤልያስ ስለሱ የተናገረው እውነት ነው። “እስራኤልን የምትገለባብጡ አንተና ያባትህ ቤት ናችሁ። (1 ነገስት 18:18) ሁለተኛ ብዔልን ማምለክ ብቻ ሳይሆን ለእሱ ክብር በሰማርያ መቅደስ ሰራለት። ሶስተኛ በክፋቱ እጅግ የታወቀ ግለሰብ ነበር። ከእርሱ በፊት ከነበሩት ሁሉ ይልቅ የእስራኤልን አምላክ እግዚአብሔርን ያስቆጣ ዘንድ ነገር አበዛ። (1 ነገስት 16:23) እስካሁን ከተጠቀሰው ሁሉ በላይ አሐብን መቀመቅ የጨመረው ቅይጥ ጋብቻ ነበር። ለመንገስማ ለሀያ ሁለት ዓመታት ነግሷል። የሚያሳዝነው የዘላለምን ሕይወት ማጣቱ ነው። “ለሰው ምን ይጠቅመዋል ዓለሙን ሁሉ ቢያተርፍ ነፍሱንም ቢያጎድል?” (ማር 16:26)

ወደ አዲስ ኪዳንም ስንመጣ ከማያምኑ ሰዎች ጋር እንኳን በጋብቻ መጣመር ይቅርና በሌላም ነገር አንድነት እንዳይኖረን በጥብቅ ያስተምረናል። “ከማያምኑ ሰዎች ጋር የምትሰማሙ አትሁኑ። ምን አንድነት አለው በጽድቅና በኃጢአት መካከል? ወይስ ምን መገናኘት አለው ብርሃን ከጨለማ ጋር ወይስ ምን ባልንጀርነት አለው ክርስቶስ ከሰይጣን ጋራ? ወይስ ምን ፈንታ አለው ለሚያምን ከማያምን ጋራ? ወይስ ምን መዋደድ አለው የእግዚአብሔር መቅደስ ከጣዖታ ጋራ? (2 ቆር 6:14-16) ሐዋርያው መልሶ መላልሶ ምን አለው? ምን አለው? ይላል። መልሱ በፍፁም ምንም የለውም ነው።

ቅይጥ ጋብቻን በመቃወም አንድ ስፍራ ስናገር ከአባሎች አንዱ የማያምን ያገባች በዚህ ተከራክራኛለች። ይህ ቅይጥ ጣዖት የሚያመልኩትን አረማውያንን አሕዛብን ነው እንጅ ክርስቲያን ነን የሚሉትን አይደለም አለች። ያነሳችው ነጥብ መልካም ነው፤ ላልተችበት ላልፍ አልፈልግም።

እንደ መጽሐፍ ቅዱስ ከሆነ ጣዖት አምላኪዎች ለድንጋይ ለእንጨት እንደነዚህ ለመሳሰሉት የሚሰግዱ ብቻ አይደሉም፤ ማንኛውም ሰው በሕይወቱ ውስጥ ለእውነተኛው አምላክ የሚገባውን ስፍራ ለሌላ የሚሰጥ ሁሉ ጣዖት አምላኪ ነው። ዮሐንስ “ልጆቼ ሆይ ከጣዖታት ተጠበቁ” ብሎ የጻፈው ለአረማውያን ሳይሆን ለክርስቲያኖች መሆኑን ማስታወስ ይጠቅማል። (1ዮሐ 5:21) ጌታችንም “ከኔ ጋር ያልሆነ በላይ ነው” ብሏል።

የሚያንፀባርቅ ሁሉ ወርቅ፤ የጠመጠመ ሁሉ ቄስ፤ እንዲያው በስም ክርስቲያን ነኝ የሚል ሁሉ ክርስቲያን አይደለም። ይህ ታላቅ ነጥብ እንዲገባን ነው ብሩክ ጌታችን ይህንን የተናገረው። “በዚያ ቀን ብዙዎች ይሉኛል አቤቱ! አቤቱ! በስምህ አጋንንት አላወጣንም? በስምህ ሁሉ ኃይል አላደረግንም? የዚያን ጊዜ በእውነት እላችዋለሁ ከቶ አላውቃችሁም! ራቁ እናንተ ኃጢአት የምትሰሩ። (ማቴ 7:22-23) በሰማይ መዝገበ ቃላት ክርስቲያን ማለት በክርስቶስ ወንጌል መቶ በመቶ የሚያምንንና የእግዚአብሔር ትእዛዝ አንዱን ጥሎ አንዱን አንጠልጥሎ ሳይሆን ሁሉንም የሚያከብር ነው። በወንጌል የማያምን ውጉዝና የተረገመ ነው። (ገላት 1:9) ክርስቶስ እላውቅም ከሚላቸው፤ ቃሉም ከሚያወግዛቸው ጋር ፍፁም አንድነት ሊኖር አይችልም። ነቢዩ ዓሞፅ “በእውነት ሁለት የማይስማሙ ሰዎች ባንድነት ለመሔድ ይችላሉ? ብሎ ይጠይቃል፤ መልሱ ግልፅ ነው፤ አይችሉም።

1 ቆር 7 “የምትወደውን ታግባ ነገር ግን በጌታችን” ይላል። የክርስቲያን ጋብቻ መመሪያ ሊሆን የሚገባው “ነገር ግን በጌታችን” የሚለው ሐረግ ነው። እጡብን ከእጡብ የሚያይዘው ሲሚንቶው እንደሆነ ባልና ሚስትንም በደግሞ በክፉም ጊዜ በአንድነት አቆራኝቶ ሊይዛቸው የሚችለው በጌታ ያላቸው ሃይማኖት ነው። ሁለቱም ፍጡራንን ምርኩዝ ማድረጋቸውን በፍፁም ትተው የክርስቶስ ጌትነት እዳኝነት አማለጅነት ብቻ መቀበላቸው ከማንኛውም ነገር የበለጠ ሊቆራኝቸው ይችላል። እግዚአብሔርን በሚያምኑ ክርስቲያን ባልና ሚስት መካከል ጥል ጭቅጭቅ የለም ማለት አይደለም፤ ቢኖርም ያመኑት የክርስቶስ ወንጌል በፀሎት በይቅርታ በትዕግስት በመቻቻል በችግሩ ሁሉ መፍትሔ እንዲያገኙለት ይረዳቸዋል። በማመን ሰላም፤ በማመን ደስታ ሰላላ ያ ሁሉ በትዳራቸው ውስጥ ያንፀባርቃል። አስቀድሞ የነፍስ የልብ የአእምሮ አንድነት ሰላላቸው በጌታ፤ የሰጋም አንድነታቸው የሰመረ ይሆናል።

ለእውነተኛ ጋብቻ አረንጓዴው ብርሃን “ነገር ግን በጌታ” የሚለው መመሪያ ነው። በቅይጥ ጋብቻ ውስጥ መግባት ልክ ቀይ መብራትን ጥሶ ከመንዳት ጋር ይመሳሰላል። አገሪ በነበርኩበት ጊዜ መኪና ስነዳ ቀይ መብራት ተላልፈሃል ተብሎ ፖሊስ ያቆመኝን ቀን አልረሳውም። አንዳንድ ከቤተሰቤ ጋር ታሪኩን እያነሳን አንጀታችን እስኪርስ ድረስ ሄንሰቃለን። እንደ እውነቱ ከሆነ ቀይ መብራት ጥሶ መንዳት አያስቅም፤ በጭራሽ አደገኛ ነው፤ ሞትም ሊያመጣ ይችላል። ቅይጥ ጋብቻ በተለያዩ ግለሰቦች ሕይወት ያመጣውን መዘዝ አይተናል። በዘመናችንን “እኔን ያየ ይቀጣ! እኔን ያየ ይቀጣ!” የሚሉ ባሎችና ሚስቶች ሳያጋጥሙ አልቀረም። “ታሞ ከመማቀቅ አስቀድሞ መጠንቀቅ።” መከራ ሳይመክረን በፊት የፍቅር አምላክ በርኅራሄውና በደግነቱ የሰጠንን መመሪያ ብንከተል ከሰንት ስቃይ ከሰንት ትግል ከሰንት እንባ እንድናለን።

ያሁሉ ኃይል እያለው እሱ ያሰበውን ብቻ እንድናደርግ አምላክ አያስገድደንም፤ የፈለግነውን እንድንመረጥ ምርጫ ሰጥቶናል።

ዘፋ 30:19 “በፊታችሁ ሕይወትንና ሞትን በረከትን መርገምን እንዳስቀመጥሁ እኔ ዛሬ ሰማይንና ምድርን አስመሰክርብሃለሁ፤ እንግዲህ እንተና ዘርህ በሕይወት ትኖሩ ዘንድ ሕይወትን ምረጥ።”

እኔ ከወጣትነቴ ጀምሮ ምርጫዬ ምን እንደሆነ መስክራለሁ። የእርስዎን ምርጫ ምን ይሆን? የአንተስ? የአንቺስ?

From the Library of
ፍጹሐ አጥላው ወልደ ዮሀንስ
FESSEHA ATLAU WOLDE YOHANNES

እውነተኛ ክርስቲያን ፊትቶ ሊያገባ ይችላል? ስለዚህ አንገብጋቢ ጉዳይ መጽሐፍ ቅዱስ ምን ይላል?

በአገራችን “እውነቱን ተናግሮ የመሸበት ማደር ይቻላል።” ይባላል። እንግሊዞችም “እውነቱን ተናግሮና ሰይጣን ይፈር” ይላሉ። እኔም እውነተኛ ክርስቲያን ፊትቶ ሊያገባ ይችላልን ለመለው ጥያቄ ሳልፈራና ሳላፍር በተቀደሰ ድፈረት እውነቱን ለመጻፍ ያልተቆጠበ ጥረት አድርጌአለሁ። ታዲያስ የዚህ ፅሁፍ ውጤቱ ምን ይሆን? ሕልም ተፈርቶ ሳይተኝ አይታደርም እንደሚባለው ውጤቱ ምን እንደሚሆን አይታወቅም።

ነገር ግን የኔ የግል ምኞቱ በክርስቶስ የሚያምኑ ሁሉ የንስሐና የቅድስና ሕይወት እንዲኖሩ ነው። ይህ እንዲሳካ ጳውሎስ “ነገራችሁ ሁሉ በፍቅር ይሁን” ያለውን መመሪያ ለመከተል ሙሉ ፈቃደኛ ነኝ። ምንም እንኳን ጽሁፉ አጀማመሩን ከባድ ቢሆንም ወደምደሚያው በምሕረት የምስራች የተሞላ እንደሚሆን አስቀድሜ አሳስባለሁ።

የዚህ ዓለም ፍጹሜ የጌታ የሱስ ምጽዓት እየተቃረበ ሲመጣ የሰብዓዊ ፍጥረት ጠባይና ተግባር በየዘርፉ እየተበላሸ እንደሚሄድ መጽሐፍ ቅዱስ ያስተምራል። “ነገር ግን ክፉዎች አታላዮች እየሳቱና እየሳቱ በክፉት እየባሱ ይሄዳሉ።” 2ጢሞ 3:13 ይህም ምዕራፍ ሰዎች የአምልኮት መልክ እንደሚኖራቸው ኃይሉን ግን እንደሚክዱ ይገልጻል። ከፀደይ በፊት ክረምት፣ ከንጋት በፊት ድቅድቅ ጨለማ እንዳለ በግብረገብነት በኩል በሰላምም ሁኔታ አስከፊ ጊዜ ከዳግም ምዕዓቱ በፊት እንደሚሆን የክርስቲያን ሃይማኖት መመሪያ የሆነውን መጽሐፍ ለሚመራመሩ ሁሉ የተከሰተ ነው።

የጊዜው ሁኔታ ከሚያናጋው አንዱ የጋብቻን ሰነስርዓት ነው። ጋብቻ እግዚአብሔር በተለየ ዓይን የሚመለከተው ቅዱስ ሰነስርዓት መሆኑን ሲያመለክት ዕብ 13:4 እንዲህ ይላል “መጋባት በሁሉ ዘንድ ክቡር መኝታውም ንጹሕ ይሁን ሴሰኞችንና አመንዝሮችን ግን እግዚአብሔር ይፈርድባቸዋል።” ጋብቻን የመሰረተ ፈጣሪ ራሱ እንደሆነ ዘፍጥረት ውስጥ እናነባለን፤ ሕግንም ለመስጠት በሲና ተራራ ላይ በወረደ ጊዜ “አታመንዝር” በማለት ለጋብቻ ዳርና ድንበር አበጀለት። ክርስቶስም ስጋ ለብሶ ወደዚህ ዓለም የመጀመሪያ ታምራቱን የሰራ በቃና ዘገሊላ ሰርግ ላይ ስለነበረ ይህ አድራጎቱ ለጋብቻ የተለየ ሞገስን አጎናፀፈው።

ፈጣሪ ለሰው የሰጠው ጋብቻ በጣም በመበላሸት ላይ ይገኛል። ከዚህ ቀደም የሰዶምና የጎምራ ኃጢአት በተወሰነ አካባቢ ነበር አሁን ግን መላውን ዓለም ሊያጥለቀልቀው ምን ቀረ! ከተጋቡት መካከል ከመቶ አምሳ አራቱ ይፋታሉ። የጋብቻ ሕግ ልቅ ሆኗል ወንዶች ሴቶችን፣ ሴቶች ወንዶችን እንደ ሸሚዝ ይለዋውጣሉ። በዚህ ልንደነቅ አይገባንም ስብቀድም ይህ እንደሚሆን መድኃኒታችን ነግሮናል። “በዚያት ወራት ከጥፋት ውኃ በፊት ኖህ ወደ መርከብ እስከገባበት ቀን ድረስ ሲበሉና ሲጠጡ ሲያገቡና ሲጋቡም እንደነበሩ የጥፋት ቀን መጥቶ ሁሉን እስከ ወሰደ ድረስ እንዳላወቁ፣ የሰው ልጅም መምጣት ደግሞ እንዲሁ ይሆናል።” ማቴ. 24:38-39 መለኮት የሰጠው ትእዛዝ ይሻራል፡ እሱም የሰጠውን የጋብቻ ገጸበረከት ዓመጸኛው የሰው ልጅ ያለአግባብ ለነውር ይጠቀምበታል። ባጭሩ ጌታ እንደተነበየው “ይጋባሉ ያገባሉ” ያለው ተደጋጋሚ ተግባር ሆኗል።

“ሮም ካላችሁ እንደ ሮማውያን ሁኑ” የሚለውን መፈክር ያልሰማ ያለ አይመስለኝም። ደራሲው ባለበት አገር እንደ ታዋቂዋ ተዋናይ እንደ ኤልሳቤጥ ቴይለር ሣምንት እንኳን ሣይሆን ፈትቶ ማግባት እንኳን በውጭ ይቅርና በክርስቲያኖች መካከል አብዛኛውን ሕዝብ እንደ ልክፍት ይዞታል። ዓለማውያን ይህንን ማድረጋቸው ከዚህ የተሻለ ስለማያውቁ ይሆናል፡ ነገር ግን ቅዱስ እምነት ያላቸው ክርስቲያኖች በተመሳሳይ ጎዳና ሲጓዙ ማየት በውነቱ ኡኡ ያስኛል፤ ያስጮሃል ያስለቅሳል!

ፈትቶ ማግባት በፍጹም ትክክል አይደለም፤ በእግዚአብሔር ፊት አሰጸያፊ ነው። “መፋታትን እጠላለሁ ይላል የእስራኤል አምላክ እግዚአብሔር።” ሚልክ 2:16 መጽሐፍ ቅዱስ ይህንን ጉዳይ እንደዚሁ በቀላሉ አለባብሶ አያልፈውም በግለፅ ዝሙት እንደሆነ ይገልጻል። እርግጥ በብሉይ ኪዳን ዘመን ባልየው በሆነ ባልሆነ ምክንያት ውኃ ቀጠነ ብሎ የፍቺ ወረቀት ሰጥቶ በይ ደህና ሰንብቶ ብሎ ሚስቱን ሊፈታት ይችላል ነበር፤ ይህም የተፈቀደው በሰው ልቦ ደንዳናነት ነው እንጂ ከመሰረቱ የመለኮት ፈቃድ ሆኖ አይደለም። (ማቴ 19:8) አሁን ግን ጌታ የሱስ ከመጣ በኋላ የጥንቱ ስርዓት ብርሃን ሲመጣ ጨለማ እንደሚጠፋ ያም እንዲሁ ድምጥማጡ ጠፍቷል። “ያንንም የድንቁርናውን ወራት እግዚአብሔር አሳለፈው። አሁን ግን ሰው ሁሉ በየቦታቸው አዘዘ ንሰሐ ይገቡ ዘንድ።” የሐዋ. ስራ 17:30

“ሕግ በሙሴ ተሰጥቶ ነበርና ፀጋና እውነት ግን በየሱስ ክርስቶስ ሆነ።” ዮሐ 1:17 በአሁኑ ዘመን ፀጋ እንደ ክረምት ዝናብ በሚወርደበት ወቅት ቅድስናችን ከማንኛውም ጊዜ የበለጠ መሆን አለበት። ይህንን ለማስተዋል ሮሜ ምዕራፍ ስድስትን ማንበብ በእጅግ ይጠቅማል። “እኛ ለኃጢአት ፈፅመን የሞትን እንዴት በርሷ እንኖራለን?” “ዛሬ ግን ከኃጢአት እርነት ወጥታችሁ ለእግዚአብሔር ተገዝታችኋል ፍሬአችሁ ለቅድስና አላችሁ ፍጻሜዎም የዘላለም ሕይወት ነው።” ቁጥር 2ና 22

የክርስቶስ ጸጋ ከከፍተኛ ደረጃ አድርሶናል። የክርስቶስ መምጣት አስቀድሞ ነቢዩ እንደተናገረው ሕግን አጉልቶታል። “እግዚአብሔር ወደደው ስለፀድቁም። ሕጉንም ታላቅ የከበረም አደረገው።” ኢሳ 42:21 ጥንት አትግደል የሚለው አሁንም አጉል ቁጣም ከመግደል ጋር አብሮ ተቆጠረ፤ ሴት አይቶ መመኘትም ከምንዝርና እኩል ሆነ። ብጫቂ ወረቀት በመጸፍ ሲያልቅ የነበረው ፈትቶ የማግባትም ጉዳይ በመለኮት ፊት ልክ ዝሙት እንደሆነ በአዋጅ ተነገረ። አንድ ለብዙ ዘመናት የማውቃት ሴት “ፈትቶ ማግባት ትክክል አይደለም በል እንጂ ዝሙት ነው ማለት አይገባህም ነውር ነው” አለች። እኔም ይህንን ቃል የተጠቀመበት የእግዚአብሔር ቃል ነው እንጂ እኔ አለመሆኔን አስረዳኋት። “ሚስቱንም የፈታ ሁሉ ያለ ዝሙት ምክንያት ያገባ ፈፅሞ አመነዘረ፤ የተፈታችውንም ያገባ አመነዘረ።” ማቴ 19:9 ይህ እውነተኛ ትምህርት ተደጋግሞ በሌላም ስፍራ ይገኛል። (ማቴ 5:31-32 ማርቆስ 10:11-12 ሮሜ 7:2-3) ይህ ጌታ የሰጠው መመሪያ ጊዜ የሚያሻሽለው ሰውም ሊለውጠው የማይችል ሕግ ነው። በቅርብ ቀን የሰንበት ትምህርት ስናጠና ምንው በዚህ አገር መፍታትና ማግባት በጣም የተለመደ አድራጎት ሆነ በዩ ጥያቄ አቀረብሁ። አስተማሪውም “አዎን እውነትህ ነው መጽሐፍ ቅዱስን ከመከተል ፈንታ ኅበረተሰቡን እየተከተልን ነው” ብሎ መለሰ። በከፍሉ ውስጥ የምትገኝ አባል “አሁን ሁሉንም የሚያጠቃልል መመሪያ ጠቅላይ መስሪያ ቤታችን እያወጣ ነው” አለች። ጠቅላይ መስሪያ ቤትም ቢሆን ቃሉን እንዳለ ማስተማር ነው እንጂ ሊቀንስ ሊጨምር በፍፁም አይችልም። ስለዚህ ጉዳይ

ጌታ ያለውን ልብ እናድርግ----“ነገር ግን ከሕግ አንዲት ነጥብ ከምትወድቅ ሰማይና ምድር ሊያልፍ ይቀላል።” ሚስቱንም የሚፈታ ሁሉ ሌላይቱንም የሚያገባ ያመነዝራል። ከባሏ የተፈታችውንም የሚያገባ ያመነዝራል።” ሉቃስ 16:17-18

አንድ ዓዋቂ ግለሰብ ከባድ ጥያቄ ጠየቀ። “አንድ ሰው ከፈታ ወይም ከተፈታ በኋላ ምን ያድርግ ነው የምትለው? ቆብ ጭና አገር ጥሎ ቁርበት ጠቅሎ ከነአካቴው ገዳም ይግባ አንዴ? ለዚህ መልሱን ቁልጭ ባለ መንገድ መጽሐፍ ቅዱስ ራሱ መልስ ይስጣል። ሁለት አማራጭ ብቻ ነው ያለው መታረቅ ወይም ራስን በንፅሕና ጠብቆ መኖር ፡ እንደ ተጻፈው ቃል በምንም ዓይነት መንገድ ሊያገባ አይችልም።” “ሚስትም ከባሏ አትለያይ ፡ ብትለያይ ግን ሳታገባ ትኑር ወይም ካባሏ ትታረቅ ፡ ባልም ሚስቱን አይተዋት ብዬ የተጋቡትን አዛቸዋለሁ ፡ እኔ ግን አላዝም ጌታ እንጂ።” 1 ቆሮ 7:11-12

ነገሩን ለማጠቃለል ያህል እውነተኛ ክርስቲያን እንደገና ሊያገባ የሚችለው በሁለት ምክንያት ብቻ ነው፡ ያውም ባለቤቱ ታማኝነቷን አጉድላ ያመነዘረች ወይም የሞተች እንደሆነ ነው። ይህ የጸና በድምፅ ብልጫ የማይለወጥ ስርዓት መሆኑን በፍጹም መቼም አንርሳ። “ያገባች ሴት ባሏ በሕይወት ከርሷ ጋር ሲኖር ከርሱ ጋር በሕግ ታስራለችና ፡ ባሏ ግን ቢሞት ግን ስለ ባል ከሆነው ሕግ ተፈትታለች።” ስለዚህ ባሏ በሕይወት ሳለ ለሌላ ወንድ ብትሆን አመንዝራ ትባላለች፤ ባሏ ቢሞት ግን ከሕጉ አርነት ወጥታለች ለሌላ ወንድ ብትሆን አመንዝራ አይደለችም።” ሮሜ 7: 2-3

ከዚህ መለኮት ከሰጠው መስመር ወጥቶ ፈትቶ ማግባት ያለ ምንም ጥርጥር ኃጢአት ፡ በደል ፡ ዝሙት ነው። ወዮልን አይደለም ብንል! “ከፋውን መልካም መልካሙን ከፋ ለሚሉ፤ ጨለማውንም ብርሃን ፡ ብርሃኑንም ጨለማ ለሚያደርጉ... ወዮላቸው!!” ኢሳ 5:20 ጭራሽም ይህንን አድራጎት የሚደግፉ ከበደሉት ቁጥር አንድ ናቸው ዋጋቸውም ተመሳሳይ ነው። (ሮሜ 1:32)

የአገራችን ካህናት ከፀሎታቸው የማይነጥሉት “ሳናውቅ በስሕተት ስናውቅ በድፍረት የሰራነውን በደል ይቅር በለን” የሚል ፀረፍተ ነገር አለ። ፈትቶ ማግባት ከድፍረት ኃጢአት አንዱ ነው። በሕይወታችን ውስጥ ከዚህ ዓይነት በደል መጠንቀቅ አለብን፤ ይሄም ጸሎት የእያንዳንዳችን ይሁን ... “የድፍረት ኃጢአት እንዳይገዛኝ ባረያህን ጠብቅ የዚያን ጊዜ ፍጹም እሆናለሁ ፡ ከታላቁም ኃጢአት እነፃለሁ።” መዝ 19:13

ከዚህ ላይ ታላቁ ጥያቄ የድፍረት ኃጢአት ስርየት አለውን የሚለው። አዎን አለው ለማለት እደፍራለሁ ለዚህ ራሱ ዳዊት ምሳሌ ነው። በድፍረት ለበደልን ሁሉ በኢሳይያስ 55:3 “የታመነቺውን የዳዊትን ምሕረት ፡ የዘላለምን ቃልኪዳን ከእናንተ ጋር አደርጋለሁ” ይላል እግዚአብሔር። ይህ እንዴት ያለ የደስታ ዜና ነው!! “ከኃጢአታችንን ብንናዘዝ እሱ የታመነና ጸድቅ ነው ይቅር ይለን ዘንድ ከግፍም ሁሉ ያነፃን ዘንድ።” 1ኛ ዮሐ 1:9

በዘመናችን ንስሐ የተረሳ ቃል፡ ንስሐ መግባትም የተዘነጋ አድራጎት ነው። ንስሐ ስለ መግባት መጽሐፍ ቅዱስ ደጋግሞ ያስተምራል፡የጌታችንም የዮሐንስ መጥምቁም ትምህርት “ንስሐ ግቡ መንግስተ ሰማያት ቀርባለችና የሚል እንደነበር ይነግረናል።” ጴጥሮስም ተጨንቆ ለነበረው ጉባዔ “ንስሐ ግቡ ከእናንተም እያንዳንዳችሁ በየሱስ ክርስቶስ ስም ይጠመቅ” የሚል ነበር። ትንቢተ ዮናስም የሚያስረዳው እግዚአብሔር አምላክ ከልብ የፈለቀ ንስሐን የሚቀበልና ምሕረትን የሚለግስ መሆኑን ነው። ዝነኛው ደራሲ ዶ/ር ከበደ ሚካኤል ይህንን ጽፏል።

“ መቼም ወሰን የለው እግዚአብሔር ምሕረቱ ይፀልይ አለና ይለምን በብርቱ ንጉስ አሳወጀ ከነመኳንንቱ የነነዌ ሰዎች በውነት ከልቦና መፀፀታቸውና እግዚአብሔር አየና ፍጡር ቢለምነው እንባ እያፈሰሰ ምሕረቱን አውርዶ መዓቱን መለሰ።”

ኃጢአት የማደንዘዝና የመግደል ኃይል ስላለው ሰው

በራሱ ላይ ኃይልና አቅም ንስሐ መግባት አይችልም። ለደህንነታችንም መመካት ያለብን በክርስቶስ እንደሆነ ለንስሐም መመካት ያለብን በሱ ነው። “ያለኔ አንዳች አታደርጉም” ያለው ንስሐንም ጭምር መሆኑን እንገንዘብ። የጌታ የሱስ በሰማይ አደባባይ አንዱ ሰራው አሁን ንስሐን መስጠት መሆኑን ለማሳየት የሐዋ ስራ 5:31 እንዲህ ይላል።” ይህንን እግዚአብሔር በቀኙ አስቀመጠው ራስ መድኃኒትም አድርጎ ለእስራኤል ንስሐ ይሰጥ ዘንድ የኃጢአትም ስረየት።” እንደዚህ ያለ ግሩም ዜና ስላለ በደለኛ ላለመመለስ ምንም ምክንያት የለውም።

ጀርባን ከመስጠት ይልቅ ፊቱን ወደ እግዚአብሔር ላዞረ ሙሉ ይቅርታ አለ። ይህ ወረቀት የተፃፈው ተስፋ ለማስቆረጥ ሳይሆን ተስፋ ለመስጠት መሆኑን አንባቢ ይረዳልኝ። “በደለኛ መንገዱን ይተው ክፉ ሰውም አሳቡን ወደ እግዚአብሔር ይመልስ ይምረዋልም ወደ አምላካችንም ይቅርታው ብዙ ነውና።” ኢሳ 55:7

የሱስ ክርስቶስ የሞተው ስናውቅ በድፍረት ሳናውቅ በሰሐተት ለበደልን ሁሉ ነው። ለረከስን ሁሉ የሚያነጻ ምንጭ አለ። “በዚያ ቀን በዳዊት ቤትና በኢየሩሳሌም ለሚኖሩ ከኃጢአትና ከርኩሰት የሚነፃ ምንጭ ይከፈታል።” ዘካ 13:1 ትንቢት ተፈጽሞ ጭራሹንም የሱስ ክርስቶስ በቀራንዮ የሞተ ዕለት ያ ምንጭ ተከፍቷል። ደስ ይበለን! ሃሌሉያ!

“ተከፈተ ለሁሉ ሰው መድኃኒትን ለሚሹ ለንጉስም ለባርያም ለምድር ወገን ሁሉ”

በተከፈተው የምሕረት በር አሁኑኑ እንግባበት። ዛሬ ድምፁን ከሰማችሁ ልባችሁን አታፅኑ።

ታላቁ የንስሐ ፀሎት

መዝሙር ዘዳዊት 51

ከበደሌ አድነኝ
በቸርነትህ ማረኝ
ይህን ሕይወት አፈራርሰና
ስጠኝ አዲስ ከላይ ሌላ
ያ በደል ያ ኃጢአት
ይታየኛል ፊት ለፊት
በሚዛንህ ሰላካ በድዬ
ተገኝቻለሁ ቀልዬ
ፍፁም በድያለሁ እንዴታ
አንተን ቅዱሱን ጌታ
ይቅር እባክህ በለኝ
እንደ በረዶም አንፃኝ
በዚያ በጅህ ንካኝ
ትችላለህና ፈውሰኝ።
የጠፋውን ከቦታ
ተካልኝ ያንን ደስታ
በኃዘን በፀፀት
የተሰባበረውን አጥንት
ሁንለት መድኃኒት
አንተ ገጣጥመው በውነት።
ይቻልሃልና አድሰኝ
እንደገና ፍጠረኝ
ከፊትህም አትጣለኝ
ቅድስ መንፈስህ ይምራኝ።
ከዚያ በኋላ አንተ ፈጣሪ
አርገኝ እኔን አስተማሪ
መንገድ የምቀይስ
ወደ መድኃን የሱስ
ሰውን ለመመልስ።

ጽድቅህን በደስታ
የምመሰክር በእልልታ
በሞገስህ አድርግ መልካም
እኔንም አለምልም።
የተሰበረ የተደቆሰውን
ተቀበል አቤቱ ልቤን
ይሁንልኝ እሱ መስዋዕት
ላንተ ስጦታ በረከት።

ጨዋ ነው እግዚአብሔር

ጨዋ ነው እግዚአብሔር
በርግዶ አይገባም በር።
ሰዎች በሱ ላይ ሲያምፁ
በዚያ በለሰለሰ ድምፁ
ይለማመጣል ሊመልስ
ያንን የጠፋ ነፍስ።
በልዩ ልዩ ዓይነት
ረቂቅ በሆነ ስልት
በዘዴና በጥበብ
ይጥራል ጌታ ለመክበብ
ሰውን ወደ እሱ ለመሳብ።
በበጋና በክረምት
ቀንም ሆነ ሌሊት
በስራ ጊዜና በዕረፍት
ለሰው ይሰራል በትጋት።
ክብሩን ሽፍኖ በሰውር
ያንኳኳል እንጂ በፍቅር
ጨዋ ነው እግዚአብሔር
በርግዶ አይገባም በር።

እረኛዬ ነው እግዚአብሔር

ያለ የነበረ ወደፊት የሚኖር
እረኛዬ ነው እግዚአብሔር
የለም የሚጎለኝ
የሚወቅሰኝ የሚከሰኝ
እሱ ለኔ ካለልኝ።
ስወጣና ስወርድ
በሞት ሽለቆ ሰሔድ
ይቀይስልኛል መንገድ።
ጠላቶቼ ካሉበት ቦታ
ያዘጋጅልኛል ታላቅ ፈሰታ
በመጨረሻም መርቶኝ በቸርነቱ
ደግፎ በምሕረቱ
አለመጠን ከምደሰትበቱ
ዘላለም ከማርፍበቱ
ያደርሰኛል ከቤቱ።
በምድር ሰደክም ስለፋ
ዕድሌ ክንብል ሲል ሲደፋ
ሳላለቅስ ሳልከፋ
ሕይወቴ እየለመለመ እየፋፋ
በክርስቶስ ያለኝ ተስፋ ።
መኖር አስችሎኛል በይፋ
በኃይል ወደፊት እየገፋ።

እግዚአብሔር የማይችላቸው ነገሮች

እውነትን ትቶ ሐሰት ሊናገር
ፍፁም አይችልም እግዚአብሔር

በግድም ሆነ በውድ
ራሱን አይችልም ሊከድ
የሰረዘውን ይቅር ያለውን
ሊያየው አይችልም ጋጢአቴን።

የተራራው ቡራኬ

ምስጋና ይገባቸዋል በነፍሳቸው ለተቸገሩ
ያንናፅፋቸዋል በክብሩ
ያስቀምጣቸዋል በመንበሩ።
ምስጋና ይገባቸዋል ለሚያለቅሱ
ደስታ ይሰጣቸዋል እሱ ራሱ
ያፅናናቸዋል በመንፈሱ።
ገሮች ምስጉን ናቸው
ምድር ይሆናል የሳቸው።
ምስጋና ለጽድቅ የሚራቡ ሁሉ
በበረከት ይትረፈረፋሉ
እስኪበቃቸው ይፀግባሉ።
የተመሰገኑ ናቸው የሚራሩ
ልባቸው የተሞላ በፍቅሩ
ከላይ ከፀባዖት
ለሳቸው ይወርዳል ምሕረት።
ልባቸው የነፃ ሁሉ
ፊት ለፊት ጌታን ያያሉ።
የደረሰባቸው ስደትና ስቃይ
ዋጋ ያገኛሉ ከሰማይ
ለደረሰባቸው ሁሉ
ዕፅፍ ድርብ ይካሳሉ።

ተፈፀመ!!

የደህንነት ስራ ተደመደመ
አለቀ አከተመ
ከዳር እስከ ዳር ተፈፀመ።
ጌታ ተፈፀመ ካለ
ስራው ከተጠቃለለ
ዕዳው ከተከፈለ
ምን ስራ ቀረ ሌላ
እኔ የሚገባኝ ላሟላ?
በሙሉ ልቤ ከማመን በቀር
ለክርስቶስ መስዋዕት ክብር
ምንም አልችልም ልጨምር።
ሳልቆጥብ ከሰዓት
ሳልሳሳ ከጉልበት
በበጋ በክረምት
በውጭም ሆነ በቤት
ለታላቁ ባለውለታ
እመሰክራለሁ ለዚያ ጌታ ።
በደስታ ሳልተከዝ
ሳልደክምና ሳልፈዝ
ከአንጀት ከልብ ከነፍሴ
እተጋለሁ በቅን ልቦና
ስሙን ለማስጠራት።

የሰማይ መግቢያ ወረቀት

የአራዳ ዱርዬ ሞላጫ ሌባ
የማይባል እዚህ ግባ
የመንግስት ጠላት የሕዝብ ራስ ምታት
በክፉ ስራው ለመበቀል
ተፈረደበት እንዲቸነከር በመስቀል

ተሰቅሎ አጠገቡ ያለውን ለመነው
 በመንግስትህ አስበኝ አለው ።
 ዓለም አክ እንትፍ ባለበት
 መንግስት በፈረደበት
 በዚያ ባታላይ
 ይቅርታ ወረደ ከላይ።
 የሱስ ክርስቶስ እጅግ በበዛ ምሕረት
 ሰጠው ለሌባ የሰማይ መግቢያ ወረቀት።

ለመሆኑ ማን አለ ?

ለመሆኑ ማን አለ ማን ነበረ
 ክርስቶስን እንደኔ ያፈቀረ ?
 እረ ለመሆኑ ማን አለ
 እሱን እንደኔ ያገለገለ ?
 ብርቅ ነበር የሱስ
 ለኔ ለጳውሎስ
 ሳልቆጥብ ከጉልበቴ
 ሳልንገበገብ ለሀብቴ
 በለቅሶና በኡኡታ
 በምስጋናና በደስታ
 አገለግልሁት ያንን ጌታ።
 ራሱን ለኔ አሳልፎ ስለሰጠ እስከሞት
 ኩነኔን ሽሮ ስለሰጠኝ ሕይወት
 ለሱ ያለኝ ፍቅር ጥልቅና ሙቅ ስለሆነ
 ነፍሰና ስጋዬ እሱን ለማገልገል ወስነ።
 ለሱ ስል ወጣሁ ወረድሁ
 ውርድትና ስደት ጠገብሁ።
 አደጋ በምድር አደጋ በባሕር
 ደረሰብኝ የተለያየ ነገር
 ደረሰብኝ ጭንቀት የከረረ
 የነበርኩበት መርከብ ተሰበረ

አብያተ ክርስትያናት ባመጡበኝ ትካዜ
 ኃዘን ደረሰብኝ ብዙ ጊዜ ።
 ማን አለ እንደኔ እንደ ጳውሎስ
 አገልግሎት የሰጠ ለየሱስ
 ለመሆኑ ማን አለ ማን ነበረ
 እሱን እንደ እኔ ያፈቀረ ?
 ለመሆኑ ማን አለ እንደ እኔ የደከመ የጣረ
 አጸፋውን ለየሱስ ለመመለስ የሞከረ ?

የኤፌሶን መልእክት

የኤፌሶን መልእክት መቅድሙ ውስጡ ዳር ዳሩ
 አቤት ማስደሰቱ ማማሩ ፤
 እንደኛው ምዕራፍ በይበልጥ
 አስቀድሞ ስለመመረጥ
 ያስተምረናል በግልጽ
 በአብ ስለተቀበልነው በረከት
 በክርስቶስ ስላለን ደህንነት
 በመንፈስ ቅዱስ ስለመታተም
 ዛሬ በዚህ ዓለም።
 ምዕራፍ ሁለት ይላል ተደመሰሰ
 ግድግዳው ፈራረሰ
 በክርስቶስ በሌለው አቻ
 ዳንን በፀጋ ብቻ ።
 ምዕራፍ ሶስት ያስተምራል ምሲጢር
 የማይቻል ሊመረመር
 ክርስቶስ በደሙ እንዳስታረቀ
 የአይሁድና የአሐዛብ ጉዳይ እንዳለቀ።
 በአራተኛው ላይ እናነባለን ያረገው ልዑል
 ትልቅ ትንሽ ሳይል
 ለሁሉ ሰጦታ ሲያድል

ስለባልና ስለሚሰት
 ብዙ ተፅፏል በአምስት
 እንዲኖሩ በመከባበር
 በአንድነትና በፍቅር።
 መኖሩን ትግልና ጦርነት
 ይተነትናል ስድስት
 በሰጋ ከደም ሳይሆን
 ከመናፍስተ ከሰይጣን
 ይነግረናል እንደተሰጠን መሳሪያ
 ማጥፊያ መከላከያ
 ደግሞም ይሰጠናል ምክር
 እንደ ንቁ ወታደር
 ሌት ተቀን ዘወትር
 ያንን ታጥቀን እንድናር።
 የታወቀ ነው ኤፌሶን
 በማበርታት በመጠገን
 ያጠኑት ሁሉ ይመስከሩ
 ወንጌላውያንም ይናገሩ።
 የኤፌሶን መልእክት መቅድሙ ውስጡ ዳር ዳሩ
 አቤት ማስደሰቱ ማማሩ፤

ፍቅር

በመላእክት ቋንቋ ብናገር
 ብችል ለመስራት ታምር
 ሁሉን ባውቅ
 ተራራ ባነቃንቅ
 ፍቅር ከሌለኝ
 ዋጋቢስ ከንቱ ነኝ።
 ለድሆች ባካፍል ሀብት
 ብሞት እንደ ሰማዕት
 ዋጋ የለውም በአምላክ ፊት
 ፍቅር ከሌለበት ።

ለኔ ብቻ ይጨመር
 ከቶ አይልም ፍቅር
 ፍቅር ይሰጣል ይቅርታ
 ለሌላው ያስባል ጠዋት ማታ።
 ፍቅር አይወጠረም በኩራት
 ሲያልፍ አይነካውም ትዕቢት
 ችግርን ያልፋል በትዕግስት።
 ይፈጽማል ትንቢት
 ቋንቋም ይቀራል ወደፊት
 ሁሉ ነገር ሲያልፍ ሲቀር
 ፀንቶ ይቆማል ፍቅር።
 ከእነኚህ ታላላቅ ሶስት
 ፍቅር ተስፋ ሃይማኖት
 ይበልጣል ፍቅር በውነት
 ሌላው ሲለወጥ ሲቀየር
 ዘላለም ያው ነው ፍቅር።

የቅዱስ ፍራንሲስ ፀሎት

መሳሪያ አርገኝ አቤቱ የሰላም
 ዘወትር የምቆም ለመልካም
 ሳልደክምና ሳልፈራ
 ፍቅርን በያለበት የምዘራ።
 ጉዳት ባለበት ስፍራ ምሕረት
 በጥርጣሬ ፋንታ እምነት
 በብስጭት ቦታ ተስፋን
 በጨለማ ምትክ ብርሃን
 ኃዘንን ደምስጼ የማመጣ ደስታ
 ጥልን አጥፍቼ ዕርቅ የምተካ በሱ ቦታ
 አርገኝ ያንተ መሳሪያ

በዚህ የታወቅሁ ባለሙያ
አርገኝ መሣሪያ ላንተ ክብር
ክርስቶስን የማምን ከምር
ሰውንም የማፈቅር።

ሰዎችን ስጠን እባክህ

ጌታ አምላኬ ልለምንህ
ሰዎችን ስጠን እባክህ
በውቀት የበሰሉ ያደጉ
ስልጣን ተመክተው ያልባለጉ
ኩራት ያልወጠራቸው
ፈሪሐ እግዚአብሔር ያላቸው
ለሕዝብ የሚያስቡ የሚረሩ
መብታቸውን የሚያከብሩ
ስንፍና ሲያልፍ ያልነካቸው
የተመሰገኑ በክራቸው
የተባረኩ የለመለሙ
ለፍተሕ ለሐቅ የቆሙ
ዘወትር የሚያስቡ ሲገቡና ሲወጡ
ጊዜ ለጣላቸው ሀብትና ምችት ላጡ
ያስፈልጉናል ደጋጎች
እንደዚህ ያሉ ሰዎች
መግዛት ሳይሆን የሚያገለግሉ
አይዟችሁ አለሁላችሁ የሚሉ።
አንተ ታውቃለህና ከዚህና ከዚያ ፈልገህ
በበጎ ፈቃድህ መርጠህ
ጌታ አምላክ ልለምንህ
ሸመህና መልምለህ
ሰዎችን ስጠን እባክህ።

ምስጋና በሰንበት ጠዋት

በዚህ በቅዳሜ በሰንበት ማለፍ

ለከፈለልን ከባድ ዕዳ
ለዋልልን ሁሉ ውለታ
ምስጋና ይድረስ ለጌታ
ምስጋና ይድረሰው አብ ክፍ ይበል
ላደረገው በደህንነታችን ልዑል
በክርስቶስ የሱስ በኩል።
ምስጋና ለመንፈስ ቅዱስ ፍቅር
ራሱን ዝቅ አድርጎ በኛ ውስጥ ለሚኖር
ለዚያ ለጽድቅ መምህር።
ለመላእክት ጥበቃ
አመስግኜም አላውቅም እስኪበቃ
በዚህ በቅዳሜ በሰንበት ቀን
ስለነሱ አንተን ላመስግን።
ምስጋና ለባለቤቴ ለአስቴር
ለኢዮብ ለአዲሱ ለምስር
አመስግናህለሁ ለተስፋዬ ለባሕሪ ለጥላሁን በኃይል በፍቅሩ
ላሉትና ከዚህ ቀደም ለነበሩ።
አመስግንሃለሁ ለታፌና ለአስካለ ጆርጅ
ለዘመድ ለጎረቤት ለወዳጅ።
ደግሞም በመሰብሰቢያው ቤት
ላለው ፀሎት
ለሰንበት ትምህርት
በወቅቱ ላለው ውይይት
ለምንስማው መልእክት
ለሚዘመረው መዝሙር
ለምዕመናን ፍቅር
ምስጋና ይድረስ እግዚአብሔር።

ወደደኋት ሩትን

ወደደኋት ሩትን
የሞፃባይቱን

ሕይወቷ አርአያ ሆነች
 ለናዕሚ የነበራት ፍቅር እኔን ሳበች
 ሃይማኖቷ ሃይማኖቴን አደሰው
 መንፈሷ መንፈሴን ቀሰቀሰው።
 ወደደጌት ሩትን
 የሞዓባይቱን
 አሳቧና ትጋቷ
 ትሕትናዋና ደግነቷ
 ቅልጥፍናዋና ጨዋነቷ
 አእምሮቹን አረካው
 ጥልቅ የሆነ ዕውቀት ሰጠው
 መላ አካሌን ባረከው
 በልዩ መዓዛ አወደው።
 ንግግሯ እንዴት ነበረ
 ያማረና የተበጠረ
 ለናዕሚ ያለቺው ለእናት ዓለም
 አይሰለችም ቢደጋገም።
 ሕዝብሽ ነው ለኔ ሕዝቤ
 አምላክሽንም አምነዋለሁ ከልቤ
 እስከ ሞት ድረስ እስከ መቃብር
 ይሆናል አገርሽ የኔ አገር
 የምኖርበት ካንቺ ጋር።
 ሩት ታሪክሽ ይገርማል
 ከማር ከወተት ይጥማል
 የፈጠረሽ አምላክ ሩት
 አረገሽ ለመሲሔ ለየሱስ ቅድምኢያት
 ለኛም ፍስሐ በረከት።
 አ አምላክ ሆይ አንድ ነገር ልለምንህ ልድፈር
 ሕይወታችን እንዲጣፍጥ ለአንተም ለራስህ ክብር
 ከዓፅናፍ እስከ ዓፅናፍ ከዳር እስከዳር
 እጅግ በብዛት ሩቶችን ፍጠር።

ቤት

ቤትን ቤት የሚያረገው
 ለመሆኑ ምንድን ነው ?
 የውጪው የግቢው አታክልት
 ወይስ የመጸሕፍቱ ብዛት ?
 በማቀዝቀዣው የተከማቸው ስጋ
 ወይስ መኝታ ቤት ያለው የሚያረገርግ አልጋ ?
 የሚያምሩት ስዕሎች
 ወይስ ምቹዎቹ ፎቴዎች?
 ግዙፉ ሪከርደር
 ወይስ ቲቪውና ቪዲዮ ?
 ባለጎብረቀለሙ የፋርስ ስጋጃ
 ወይስ ሰፋፊው የአሜሪካ መጋረጃ ?
 በዕብነበረድ የተሰራው ሐውልት
 ወይስ የሚያንፀባርቀው ባኛ ቤት ?
 ቤትን ቤት የሚያረገው
 ለመሆኑ ምንድን ነው ?
 ቤትን ቤት የሚያረገው
 ሌላ አይደለም ፍቅር ነው ።
 የሺ ፍልጥ ማሰሪያው ልጥ እንደሚባለው
 የቤትም ማሰሪያው ፍቅር ነው ።
 መከባበርና አንድነት
 አንተ ትብስ አንቺ ትብሽ ማለት።

ቤተሰባችን

አቶ ዳምጤ ሀብተየስ
 የኛአባት የኛ ንጉስ
 በግቢና በደጅ
 የሰው ሁሉ ወዳጅ
 መንፈስ ጀግና
 ታታሪ የማያውቃቸው ስንፍና።

የወል ኪዳን የሺእመቤት
 የእናቶች ሁሉ ንግስት
 ፈጣሪ ራሱ የቀባት
 የማይገኝላት እኩያ
 ዐመለወርቅ ባለሙያ
 የደግ መጨረሻ
 የግዜርን ፍቅር ማስታወሻ።
 አሳባቸው ስለተሳካ ስለሰመረ ነገሩ
 በኩር ልጃቸውን አሉት ፍቅሩ።
 ፍቅሩ ዳምጼ ሀብተየስ
 ረቂቅ ነበር መሐንዲስ
 ፈታትቶ የሚገጣጥም
 የመሳሪያዎች ሐኪም
 ጠቢብ እጆወርቅ
 የነካውን ሁሉ የሚያደምቅ።
 ቀጥሎ የተወለደው ኃይሉ
 አሳቢ ነበር ለሁሉ
 ሰውን ስለሚውድ ከአንጀት
 መጓዝ ይወድ ነበር በየቤት
 እንደምን አላችሁ ለማለት።
 ሶስተኛው ልጅ ጥላሁን
 ምሁር ተመራማሪ መስፍን
 የቤተሰብ ምሰሶ ድጋፍ
 ለበጎ ስራ የማያርፍ
 እውነት አሉት ጥላሁን
 የሁላችን ከለላ ተገን።
 ባሕሩ አንዷ እህት
 ባለ ብዙ መክሊት
 ለአላፊው ለአግዳሚው በረከት
 አይቆጠርም እንደ አሸዋ
 ብዙ ነው ውለታዋ።

ሌላውን ልጅ አሉት ግርማ
 የጽድቅን እርሻ የሚያለማ
 በመንደርም ሆነ በከተማ
 ብስራተ ወንጌልን የሚያሰማ።
 የመጨረሻውን ሰየሙት
 ተስፋዬ በማለት
 ተስፋዬ የታደለ እንደ እማማ
 ባለፀጉረ ዞማ
 እጅግ የሚደነቅ
 ለጓደኞቹ በጣም ብርቅ
 ሲወጣና ሲገባ ከቤት
 የማትጠግበው ያቺ እናት ።
 በዚህ በያዝኩት ብዕር
 ለወላጆች ፍቅር
 ላጎናፀፉን ክብር
 ምስጋና አደርሳለሁ ለእግዚአብሔር።
 አመሰግናለሁ ለወንድሞቼና ለእህት
 አብረን ላሳለፍነው ሕይወት።
 ለልፋት ለድካማቸው
 ለዚህ ትንሽ ወንድማቸው።

ሕይወት

በእጅ ሲያዝ እንደሚሟሟው
 ሕይወት እንደ አረፋ መሆኑ ግልጽ ነው።
 ሕይወት እንደ የናስ ቅል
 ወዲያው በቅሎ ወዲያው ይጠፋል።
 ሕይወት እንደ ወዳቂ ኮከብ ታይቶ
 ከዳር እስከ ዳር አብርቶ
 ጨለማን ብቻ ተክቶ
 ወዲያው ይጠፋል ቀርቶ።

ሕይወት እንደ ጭጋ ጎንደ ደመና
 ወዲህና ወዲያ ይበንና
 ፍጹም አይታይም እንደገና።
 ሕይወት ይመስላል የሸረረት ድር
 ይመስላል በክር
 ከንቱ ነው ዓቅመቢስ
 በቀላሉ የሚበጠስ።

ተስፋዬ ዳምጤ ሀብተየስ

ይቺን ልጻፍ እንደ አቅሚ
 ለተስፋዬ ዳምጤ ለወንድሜ
 በቃኝ ብሎ ሕይወት
 በቅርብ ለወሰደው ዕረፍት።
 መልስ ካንተ ልጠባበቅ
 እኔም ጥያቄ ልጠይቅ
 ሰሎሞን የተናገረውን ያ ብልህ
 እንዴት ሳታውቀው ቀረህ ?
 ለመሆኑ አታውቅምን
 ለሁሉ ጊዜ አለው እንዳለ ሰሎሞን?
 ለመሳሳምና ለመተቃቀፍ
 ከዚያም አንዳንዴ ለማረፍ
 አታክልት ለመትከል
 ደግሞም ለመፈንቀል
 ለመከመር ለማንከባለል
 ለማንሳት ለማንከላበስ
 ቤትን ለመስራት ለማደስ
 ወይም አንደኛውን ለማፍረስ።
 አለው ጊዜ ለበጋ ሙቀት
 ለበረዶና ለክረምት

አለው ጊዜ ለሕይወት
 እንዲሁም ለመሞት
 ተስፋዬ ያለጊዜ የሄድከው
 ይህን ሳታውቅ ቀርተህ ነው ።
 ብዙ ጊዜ እያለህ ወደ ፊት
 ሰውን አጋልጠህ ለጉዳት
 የሄድከው ለዚህ ነው በፍጥነት።
 ያለ ጊዜ ስትለየን
 በጣም ተሰማን ተከዝን
 ሰቀቀን እንባ አነቀን
 የኃዘን ባሕር ዋጠን
 ዘመድ ወዳጅ ተተራመስ
 በየአቅጣጫው እንባ ፈሰሰ።
 ተስፋዬ ዳምጤ አስተማርከን
 ሰው ሁሉ ሟች መሆኑን
 አዎን ሰጠን ትምህርት
 ስለሕይወት አጭርነት
 እንደሚመጣ ሞት
 ከመቅፅበት በድንገት።
 ይህንን ተገንዝበን
 በክርስቶስ አምነን
 ዘወትር አንድንኖር
 ይርዳን እላለሁ እግዚአብሔር ።

ወይዘሮ ጽጌ ሻረው

ወ/ሮ ጽጌ ሻረው እናት ነበሩ ለኛ
 የሴት አኩሪ ቁምነገረኛ
 የሚጥም ከማር ከወተት
 ይፈልቅ ነበር እውነት
 ከሳቸው መልካም አንደበት።
 ለተጎዳ የሚቆረቆሩ
 ለተቸገረ የሚቸገሩ
 መጽሐፍ ቅዱስን ወዳጅ ፀሎትን አዘውታሪ

ደከመኝ የማይሉ ታጋይና ታታሪ
 ባለጸጋ ነበሩ የሁላችን አስተማሪ ።
 ለኢትዮጵያ ለአገራቸው
 የጋለ ፍቅር ነበራቸው
 ዘር ጎሳ ነገድ ሳይሉ
 ሕዝቡን ሳይለያዩ ሳይነጥሉ
 ወገኔ የአገሪ የወንዜ ልጅ እያሉ
 ማንንም ሳያገልሉ
 ይወዱት ነበር በሙሉ።
 በዕለተ ሐሙስ ማታ ሞት ተገን አድርጎ ጨለማን
 ሳናስበው በድንገት ከወ/ሮ ጽጌ ለየን ።
 የሱስ ክርስቶስ ሰላላቸው
 በመንግስቱም ስለሚያስባቸው
 እናት ጽጌ ምንም አልፈራ ልባቸው ።
 በጌታ የሱስ የሚያምኑ ሁሉ
 ማንም ሳይቀር በሙሉ
 የትንሣኤ ዕለት በታላቅ ክብር ይነሳሉ ።
 ዕጽብ ድንቅ የሆነው ይህ የትንሣኤ ተስፋ
 እስከዚያው ድረስ በመካከላችን ይንሰራፋ።

ዶ/ር ኃይሌ ወ/ሚካኤል

“ በጌታ የሚሞቱ ብጹዓን ናቸው ካሁን ጀምረው ። እዎን ፡ ከደካማቸው ያርፉ
 ዘንድ ምግባራቸውም ትክተላቸዋለች።” ራዕይ 14:13

አልቻልኩም እኔም ወደድሁት

በዚህ ዓለመ ባቢሎን
 በክፉ በጠማማ ዘመን
 ዓመጽ በበዛበት
 ወንጀል ባየለበት
 በዚህ ሶዶምና ጎሞራ
 እንደ ሔኖክ የሚራመድ ከእግዚር ጋራ
 በመስማቱ ኃይሌ የሚባል እንደነበረ

ነፍሴ በምስጋና ከበረ
 ልቤ በደስታ ተሸበረ።
 በግፍ የራቀ ከርኩስት
 እንደ ጥንት ሐዋርያት
 በፍቅር የተሞላ በእምነት
 መሆኑን ለማሁ ከሚያውቁት።
 ዘውዲቱ ይመር የምትኖር በአንጉዊን
 የጥንት ወዳጄ መሐሪ ተመስገን
 እንዲሁም የሰው ልዩ
 ውድ ወንድሜ ታሪኩ አዩ
 በቅርብ ስላረፈው ደቀመዝሙር
 ነገሩኝ ብዙ ነገር
 ስለፈጸመው ተአምር
 አካፈሉኝ ምስክር።
 በተጨማሪም አነበብኩኝ በመደጋገም
 በታየች ተ/ጻድቅ በጸሐይ መዝገቡ በመፈጠ አባተ የተጻፈ
 “ዘመናት አልፎ ዘመናት ቢመጣ
 ማነው የሚተካው የጋሼ ኃይሌን ቦታ
 ፍቅር የተሞላ አድሎ የሌለበት
 ሁሉን ይማርካል የጋሼ ኃይሌ ሕይወት
 ለአምላክ ቅዱስ ስም ፍጹም የታመነ
 ከቶ የማያወላውል መንፈሱ ያልባከነ
 በተግባሩ የሁሉ የተመሰገነ
 ግብዝነት የለህ እውነት ጋሼ ነህ
 ያለ የሱስ ሌላ ክብር የሌለህ”
 እያሉ በፍቅር ሲጠሩት
 ሲያሞጋግሱት በአክብሮት
 በጋለ ትዝታ ሲያነሱት
 አልቻልኩም እኔም ወደድኩት።
 ከዚህ ዓለም ሳያልፍ ዘንድሮ
 በሕይወት ባየሁት ኖሮ
 በሰማሁት በራሴ ጆሮ
 ብዬ ጀመርኩ መመኘት
 በቀንና በሌሊት።
 ምንም እንኳን ባላውቀው በሱ ሞት

ኃዘን ተሰማኝ ጸጸት ።
 ዶ/ር ኃይሌ በዚህ ምድር
 ይፈለጋል በምር
 ቢቆይልን መልካም ነበር
 ከልቤ በጣም እያዘንሁ
 ለራሴ እንዲህ ብዬ ተናገርሁ።
 ዶ/ር ኃይሌ ለጊዜው ቢያንቀላፉ
 እሱን ለማየት አለን ተስፋ።
 ታላቁ መድሀን የሱስ ክርስቶስ
 የአለቆች አለቃ የነገስታት ንጉስ
 በሰማይ ደመና ሲመለስ
 ከባሕር ከሸለቆ ከተራራ
 ከምድር አፈር ወገኖቹን ሲጠራ
 አቤት እንላለን ከዚያ ከኃይሌ ጋራ ።
 እስከዚያ ቀን ድረብ እንደ ኃይሌ በትጋት
 በቀንና በምሽት በበጋና በክረምት
 ከእሱ የቀረውን
 እንስራ ስራውን
 አደራ ብሎ ያለውን።
 እንስራ ባለንበት
 ጋብቻን እንያዝ በአክብሮት
 አላፈ አግዳሚውን እናሰብ በጸሎት
 ከኃይሌም እንኳን ባንወዳደር
 ከልብ እንስራ ጥቃቅኑን ነገር።

አጭጭር ነጥቦች

ከወጡ በኋላ ከዚያ ሰፍራ
ከባለቤቷ ከአዳም ጋራ
ሔዋን አዝና ስትል ወዮ
ድምጿ ተሰማ ቀራኒዮ ።

ውሸት አይደለም ነው እውነት
 መጽሐፍ ቅዱስ በሌለበት ቤት

ስጋ ይኖራል ደልቶት
 ነፍስ ግን ይኖራል ሲቃትት
 በረኃብና በጥማት ።

ቀለም ቢሆን ውቅያኖስ ሁሉ
 ብራና ቢሆን ውቅያኖስ በሙሉ
 እንጨት ሁሉ ቢሆን ብዕር
 ፍጥረት በሞላ ለመጸፍ ቢሞክር
 በዚያ ሁሉ ብራና ቀለምና ብዕር
 ሰው ሁሉ ለመጸፍ ቢሞክር
 አይጨርሰውም የእግዚአብሔርን ፍቅር።

ለራሴ ስል ሳይሆን ለሌላ
 ቆርጫለሁ ራት ላልበላ
 ብበላም አንድ ቁራሽ
 በጣም በጣም ትንሽ።

ስትደሰት ስትሰቅ
 ይስቃል ትንሽ ትልቅ
 ስታዝን ስታለቅስ
 ማንም የለም የሚደርስ።

ሙሴ እጁን ወደላይ ሲዘረጋ
ድል ተገኘ ለግዜር መንጋ
እጅ መዘርጋት ሲቀር
ጠላት ያሸንፍ ነበር ።
ከዚህ ምላሌ ተምረን
በፀሎት እንመን

ድል ይገኛል በፀሎት
ችላ በማለት ውድቀት

በትክክለኛው ጊዜ በትክክለኛው ቦታ
ትክክለኛው ነገር በርጋታ
በጣፈጣ መንገድ በለዘብታ
እንድናገር እርዳኝ ጌታ
ዋልልኝ ይህን ውለታ ።

እንደምትሰማኝ ስለማምን
ሶስት ነገሮች ልለምን
በጥብቅ እንድከተልህ
በግልፅም እንዳይህ
ደግሞም ዕለት ዕለት
እንድወድህ በውነት።

ከተራራ ወደ ሸለቆ

ከተራራው ላይ መኖር
እንዴት መልካም ነበር
ግን መውረድ አለብኝ ከመንደር
ካለበት በዙ መተት
መከራና መቃተት
ካለበት ንትርክና ጭቅጭቅ
ልብ የሚያደክም የሚያወልቅ
በተራራው ያየሁትን ክብር
የተቀበለሁትን ቁምነገር
ወርጄ አለብኝ መስጠት
ያገኘሁትን በረከት

ከተራራው ላይ ሆኖ መስገድ መዘመር
በጣም ደስ ያሰኝ ነበር
መውረድ ግን አለብኝ ለሰው ስል
ለመርዳት ለማገልገል
የተራራውን ትምህርት
ዕድል ላላገኘው ፍጥረት
ለመስጠት ለማበርከት ።
እወርዳለሁ ካለበት ቸነፈር
ከሰው ጋር ለመኖር
ወሰን ስለሌለው የመለኮት ፍቅር
ለነሱ ለማውራት ለመንገር
ልቀር አልችልም በምወደው ተራራ
እታች አለብኝ ስራ
የምፈፅመው አደራ።

እንደገና ይመጣል ኤልያስ

የግዜርን መንገድ ሊቀይስ
መሰውያውን ሊያድስ
ጣዖተ ብዴልን ሊያፈርስ
እንደገና ይመጣል ኤልያስ
መልክት ይዞ ከላይ
ሊያስተምረን ሊፀልይ
እንደገና ይመጣል ያ ነቢይ ።
የፍርድ ቀን ሳይመጣ
ያ የመጨረሻ ቁጣ
ከእንቅልፍ ሊቀሰቅስ
ከኃጢአት ሊመልስ
እየተመራ በመንፈስ
የአምላክን ሕግ በፍቅር
ሰንበትንም ጭምር
ሊያስታውስ ለፍጡር
አብንም ሊያስከብር

ኤልያስ ይመጣል ዘንድሮ
 እዚያው አይቀረም ተሰውሮ።
 ሊያድም ከቅርብና ከሩቅ
 ለትንንሽና ለትልቅ
 ለመሃይምና ለሊቅ
 የየሱስን ወንጌል ሊያልቅ
 ዳግም ምፅዓቱን ሊያስታውቅ
 ትንቢት ተናግሯልና
 ኤልያስ ይመጣል እንደገና።

ለእግዚአብሔር ምስጋና ካቀረብሁ በኋላ ይህ መፅሐፍ እንዲታተም በገንዘባቸው ለረዱኝ ለተወደዱ ለተከበሩ ለብዙም ዓመታት በኢትዮጵያ የነርሶች አስተማሪ ለነበሩት ለአልማ ቤንደር ጥልቅ የሆነ ምስጋና አቀርባለሁ።

ልዑል እግዚአብሔር ዕውቀትና ጥበብ ዕድሜ ጤንነት ገንዘብም ከሰጠኝ ወደፊት ከዚህ በታች የሚከተሉትን መጽሐፎች ለማዘጋጀት ዕቅድ አለኝ።

1. ዕድሜ ለሮሜ
2. ገላትያ ለኢትዮጵያ
3. የጀርመኑን መነኩሴ
 እወደዋለሁ እንደነፍሴ
4. ምርጥ አሳቦች

በመጨረሻ አንድ ማስታወሻ

በኢትዮጵያ ያላችሁ
 ይህ አያምልጣችሁ
 ትጉንቁ
 ቶሎ ብላችሁ ጠይቁ

በነፃ የሚላክ የመጽሐፍ ቅዱስ ትምህርት
 የትንቢት ድምፅ
 ፖስታ ሳጥን 145
 አዲስ አበባ